



ఖుదిరాంబోస్

కార్మికలోకం

ఆగస్టు, 2010

మాసపత్రిక

వెల: రూ.5



కార్మికులారా కదలండి! సమ్మె సైరన్ ప్రాగింబి

2010 సెప్టెంబర్ 7 సార్వత్రిక సమ్మె



బెంగాల్ వీర కిశోరు ఖుదీరాంబోస్

“మిమ్ములను విముక్తం చేయడానికి అతడు మరణించాడు. ఈరోజు మీరు స్వేచ్ఛగా జీవిస్తున్నారంటే అది ఖుదీరాంబోస్ వంటి వేలాదిమంది యువకుల ప్రాణత్యాగాల ఫలితమేనని గుర్తుంచుకోండి” అని ఒక రచయిత వ్యాఖ్యానించాడు.

కాకిలా కలకాలం బ్రతికే కన్నా హంసలా కొద్దికాలం బ్రతికితే చాలు అనే నానుడి ఖుదీరాంబోస్ జీవితాన్ని గమనిస్తే నిజమనిపిస్తుంది. కేవలం 19 సం॥ల వయస్సులోనే దేశమాత విముక్తికోసం ప్రాణాలను అర్పించిన ధీశాలి. ఆంగ్లేయులపై బాంబుదాడి చేసిన తొలి భారతీయ వీరుడు. బెంగాల్ నుండి తొలి అమరవీరుడు.

3 డిసెంబర్ 1889 నాడు బెంగాల్ లోని మెహబని అనే గ్రామంలో త్రిలోకనాథ్ బసు, లక్ష్మీ ప్రియాదేవి దంపతులకు ఖుదీరాంబోస్ జన్మించాడు. తండ్రి రెవెన్యూ ఉద్యోగిగా పనిచేసేవాడు. చిన్ననాడే తల్లిదండ్రులు మరణించడంతో అక్కయ్య దగ్గర పెరిగాడు. స్కూలులో చదివేటప్పుడు అందరి పిల్లలలాగానే వుండేవాడు. డిటెక్టివ్ పుస్తకాలన్నా, ఫ్లూట్ వాయిచాలన్నా ఇష్టపడేవాడు. ఒకరోజున

బజారులో తన సోదరితో వెళుతున్న ఖుదీరాంబోస్ కు కంటబడ్డదృశ్యం ఆ పిల్లవాడి మనస్సుపై తీవ్ర ప్రభావం చూపింది. ఒక స్వీటుషాపులో డబ్బులు ఎగ్గొట్టి పోతున్న ఒక ఆంగ్లేయుడిని డబ్బులు ఇవ్వమన్నందుకు ఆ షాపు యజమాని పై దాడి చేయడం చూసాడు. అలా ఎందుకు చేసాడని ఖుదీరాం తన సోదరిని అడిగాడు. ఆంగ్లేయులు ఈ దేశాన్ని పాలిస్తున్నారని వాళ్ళు యజమానులు, భారతీయులు బానిసలని ఆమె వివరించింది. దానితో ఖుదీరాం మనలను

బానిసలను గావించిన ఆంగ్లేయులపై ద్వేషాన్ని పెంచుకున్నాడు. దేశాన్ని ఎలా విముక్తిచేయాలని ఆలోచించసాగాడు. ఆరోజుల్లో సాయుధపోరాటంద్వారా ఆంగ్లేయులను తరిమివేయ ప్రయత్నించే విప్లవ సంఘాల కార్యక్రమాల పట్ల ఆకర్షితుడయ్యాడు. సత్యంద్రనాథ్, జ్ఞానేంద్రబోస్ అనేవారు అటువంటి సంస్థలను నడిపేవారు.

బెంగాల్ విభజన: 16 అక్టోబర్ 1905 నాడు ఆంగ్లేయులు బెంగాల్ ను విభజించడంలో దేశభక్తుల ఆగ్రహం కట్టలు తెంచుకుంది. ఆంగ్లేయుల పాలన అంతం చేసేందుకు జీవితాలను అంకితం చేస్తామని విప్లవకారులు రక్తంతో ప్రతిజ్ఞలు చేసారు. సుప్రసిద్ధ విప్లవకారులు అరవింద ఘోష్, రాజాసుబోధ్ కలసి ‘యుగాంతర్’ అనే విప్లవ సంఘాన్ని స్థాపించారు. ఖుదీరాం కూడా ఆ సంఘం సభ్యుడయ్యాడు.

పిన్నవయస్కుడయినప్పటికీ ఖుదీరాం విప్లవ కార్యక్రమాలలో చురుగ్గా నిర్భయంగా పాల్గొనేవాడు. ‘సోనార్ బంగ్లా’ అనే శీర్షికతో కరపత్రాలను బహిరంగ ప్రదేశాలలో పంచేవాడు. ఒకసారి ఆంగ్లేయులు తమ పాలన గొప్పతనాన్ని ప్రదర్శించేందుకు ఏర్పాటు

చేసిన ఎగ్జిబిషన్ లో ఆ కరపత్రాలు పంచసాగాడు. కొందరు ఆంగ్లేయుల తొత్తులు ఖుదీరాంను పట్టుకోవడానికి ప్రయత్నించినా దొరక్కుండా తప్పించుకున్నాడు. చివరకు ఒక పోలీసు అధికారి పట్టుకోగా వాడి ముఖం పచ్చడయ్యేలా గుద్ది విడిపించుకుని పారిపోయాడు. దానితో ప్రజల్లో ఉత్తేజం వచ్చి ‘వందేమాతరం’ అంటూ నినాదాలు ఇవ్వసాగారు. ఆంగ్లేయులు అవమానంతో నిప్పుమించారు. ఆ సంఘటన తర్వాత ఖుదీరాంను అరెస్టుచేసి దోషిగా కోర్టులో ప్రవేశపెట్టారు. ముక్కుపచ్చలారని ఆ బాలుడిని చూసి మెజిస్ట్రేట్ గారు ఏ శిక్షా విధించకుండానే విడిచిపెట్టారు. ఆ సంఘటనతో ఖుదీరాం బోస్ విప్లవకారుల ప్రశంసలు అందుకున్నాడు.

ఆ రోజుల్లో బెంగాల్ చీఫ్ ప్రెసిడెన్సీ మెజిస్ట్రేట్ కింగ్ ఫోర్డ్ అనే అతడు దేశభక్తులకు తీవ్రమైన శిక్షలు విధించేవాడు. కోర్టు ధికారం నేరం క్రింద సుశీల్ సేన్ అనే యువకుడిని బెత్తాలతో చావబాదించాడు. అది విప్లవకారుల్లో తీవ్ర ఆగ్రహాన్ని కలిగించింది. క్రూరుడయిన ఆ ఆంగ్లేయుడిని అంతమొందించాలని విప్లవకారులు నిర్ణయించారు. ఆ బాధ్యత ఖుదీరాంబోస్, ప్రఫుల్లచాకి (20 సం॥) లకు అప్పగించబడింది.

క్రూరుడయిన ఆ ఆంగ్లేయాధికారి కింగ్ ఫోర్డ్ బీహార్ లోని ముజఫరపూర్ కు బదిలీ అయ్యాడు. ఖుదీరాం, ప్రఫుల్లచాకిలు కూడా ముజఫరపూర్ కు వెళ్ళి కింగ్ ఫోర్డ్ కదలికలను గమనించసాగారు. ఆయన తన బగ్గీలో యూరోపియన్ క్లబ్ కు వచ్చినప్పుడు బాంబులు వేసి అంతం చేయాలని నిశ్చయించు కున్నారు. 30 ఏప్రిల్ 1908



సాయంత్రం ఎప్పటిలాగానే యూరోపియన్ క్లబ్ కు వస్తున్న బగ్గీమీద ఖుదీరాం, ప్రఫుల్లచాకిలు బాంబులు విసిరారు. అయితే దానిలో వుంది కింగ్ ఫోర్డ్ కాదు. తల్లీ కూతుళ్ళయిన ఇద్దరు ఆంగ్లేయ వనితలు వుండటంతో వాళ్ళు మరణించారు. దీనితో భయకంపి తులయిన ఆంగ్లేయ పోలీసులు విప్లవ కారులకోసం తీవ్రమైన వేట మొదలెట్టారు. 1 మే, 1908 నాడు ఖుదీరాం బోస్ పట్టుబడ్డాడు. ప్రఫుల్లచాకి మాత్రం తనను చుట్టూముట్టిన పోలీసుల చేతికి చిక్కకుండా తుపాకితో కాల్పుకుని

అమరుడయ్యాడు.

ఖుదీరాంపై కోర్టులో నామ మాత్రపు విచారణ జరిగింది. దేశభక్తుడయిన ఒక న్యాయవాది అతడి తరపున వాదించినప్పటికీ ప్రయోజనం లేకుండా పోయింది. ఖుదీరాంకు జడ్జి మరణదండన విధించాడు. కోర్టులో కూడా ఖుదీరాం ధీరోదాత్తంగా ప్రవర్తించాడు. జైలు జీవితంలో కూడా ఎటువంటి విచారం జంకు గొంకూ లేకుండా ఆదర్శప్రాయమయిన విప్లవకారుడిలా గడిపాడు. చిరునవ్వుతో ఉరికంబమెక్కాడు. 19 సం॥ల వయస్సులోనే 11 ఆగస్టు 1908 నాడు ఖుదీరాం బోస్ ఉరితీయబడ్డాడు.

ఖుదీరాంబోస్ వంటి యువవిప్లవకారుల బలిదానాలు దేశయువతను దేశభక్తి మార్గంలోకి మళ్ళించాయి. స్వాతంత్ర్య పోరాటానికి ఊపిరిలూదాయి. భరతమాత ముద్దుబిడ్డ ఖుదీరాంబోస్ ప్రాణత్యాగాన్ని ఈ దేశ ప్రజలు ఏనాడు మరచిపోరు.

ఆగస్టు-2010

కార్మికలోకం

సి.ఐ.టి.యం. ఆంధ్రప్రదేశ్ కమిటీ మాసపత్రిక

సంపుటి : 23 సంఖ్య : 8
విడి ప్రతి వెల : రూ. 5
సం॥ చందా : రూ. 50

విషయ సూచిక

| | |
|------------------------|-------|
| సంపాదకీయం | 1 |
| కార్మికీయం | 2 |
| లేఖలు | 3 |
| డాక్టర్ - డాక్టర్ | 4 |
| కవర్ స్టోరీ | 5-7 |
| ఉద్యమవార్తలు | 8-19 |
| బాలలోకం | 20 |
| సామాజిక న్యాయం | 21 |
| గోల్ మాత్ (కథ) | 22 |
| కవిత | 23 |
| జాతీయం | 24-25 |
| అంతర్జాతీయం | 26 |
| శ్రామిక మహిళ | 28 |
| కార్మిక హక్కులకు మంగళం | 30-31 |
| జీవో | 32 |

మేనేజర్ కార్మికలోకం

ఇ.నం.1-7-139/44, ఎన్.వి.జి.స్టోరకేంద్రం,
ఎస్.ఆర్.కె.నగర్, రిసాలగడ్డ, జమిన్స్ పూర్,
ముషీరాబాద్, హైదరాబాద్-20.
ఫోన్: 27612474 ఫ్యాక్స్: 27646565

ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,
ఎస్.వీరయ్య, ఆర్.సుధాభాస్కర్,
పి.అజయ్ కుమార్, మహమ్మద్ అబ్బాస్,
పి.అరుణ, ఆర్.ఎస్.మూర్తి, సత్యభాస్కర్.

మేనేజరియల్ బోర్డు

మేనేజర్: నాగమణ్యం

సభ్యులు :

పర్వ సత్యనారాయణ, ఎస్.పుణ్యవతి,
ఆర్.ఎస్.మూర్తి, పి.అరుణ, బాల్ రాజ్

సంపాదకీయం

మానవాభివృద్ధికి ముప్పు తెచ్చే పరిశ్రమలు ఎవరికాసోం?

రాష్ట్రానికి ఏమాత్రం ఉపయోగపడని ప్రైవేటు పరిశ్రమలకు అక్రమంగా అనుమతిలివ్వటం ప్రభుత్వ బాధ్యతారాహిత్యానికి చిహ్నం. హానికరమైన పరిశ్రమలు మాకొద్దని ఉద్యమిస్తున్న సోంపేట ప్రజలపైకి పోలీసులను ఉసిగొల్పి వారి గుండెల్లో తుపాకులను దించి ఇద్దరి ప్రాణాలను బలితీసుకున్న ప్రభుత్వ చర్య అమానుషము.

సోంపేటలో నాగార్జున కన్స్ట్రక్షన్ కంపెనీ నిర్మించతలపెట్టిన విద్యుత్ ప్లాంటుకు అనుమతిలివ్వటం అక్రమమని, దాన్ని తక్షణమే రద్దు చేస్తూ సుప్రీంకోర్టు ఆదేశించటం ముదావహం. ఇటీవల బెంగళూరులోని అటవీశాఖ ప్రాంతీయ కార్యాలయానికి చెందిన త్రిసభ్య బృందం ఈ ప్రాంతాన్ని సందర్శించి ప్రభుత్వ యంత్రాంగం ఇచ్చిన తప్పుడు నివేదికలను బయటపెట్టింది. ఈ ప్రాజెక్టు నిర్మిస్తే వేలాది మంది రైతులు, మత్స్యకారులు ఉపాధి కోల్పోతారని, పర్యావరణానికి కాకుండా మానవ మనుగడకే ముప్పు వాటిల్లుతుందని నివేదికలిచ్చింది. అదే విధంగా సంతబొమ్మాలి దగ్గర ధర్మల్ విద్యుత్ ప్లాంట్, విజయనగరంలో జిందాల్, విశాఖ జిల్లాలో నిర్మించతలపెట్టిన మరికొన్ని పరిశ్రమలు కూడా అక్రమంగా అనుమతిలిచ్చినవేనని ఈ కమిటీ నివేదికలిచ్చింది. కాని ప్రభుత్వం అనేక అబద్ధాలు చెప్పింది.

పారిశ్రామికాభివృద్ధి పేరుతో వాస్తవాలను మరుగున పరిచి పచ్చటి పంట పొలాలను పెట్టుబడి దారులు సొంతం చేసుకుంటున్నారు. ప్రభుత్వం, ప్రభుత్వ యంత్రాంగం వీరి కొమ్ముకాస్తూ, ప్రజలను నట్టేట్లో ముంచుతున్నదని సోంపేట ఘటన రుజువు చేసింది. ప్రత్యేక ఆర్థిక మండళ్ళ(సెజ్లు)కు, ప్రైవేటు పరిశ్రమలకు భారీ ఎత్తున భూములు సేకరిస్తున్నారు. రైతులకు నష్టపరిహారం, ప్రత్యామ్నాయ ఉపాధి, పర్యావరణం వంటి కీలక సమస్యలు ప్రభుత్వాలు పట్టించు కోవటంలేదు. దీనితో భూములు కోల్పోయిన రైతుల పరిస్థితి అగమ్యగోచరంగా మారిపోతున్నది.


శ్రీకాకుళం జిల్లా సోంపేటలో గాని, సంతబొమ్మాలి మండలం కాకర్లపల్లెలోగాని, రాష్ట్రంలోని ఇతర ప్రాంతాలలోను 20,000 మెగావాట్లు విద్యుత్ ఉత్పత్తికి ప్రైవేటు సంస్థలకు మన ప్రభుత్వం అనుమతులిచ్చింది. వీటి వలన మన రాష్ట్రానికి ఒరిగిందేమీ లేదు. వాస్తవానికి మన రాష్ట్రానికి అవసరమైన 14,500 మెగావాట్లు విద్యుత్ కేంద్ర, రాష్ట్ర ప్రభుత్వాల విద్యుత్ ప్రాజెక్టుల నుండి (ఎన్టీపిసి)లభ్యమవుతున్నది. ఇందులో 70 శాతం ప్రభుత్వరంగందే. ఇంకా అవసరాలు పెరిగినా ప్రభుత్వరంగ సంస్థల ప్లాంట్లను పెంచటం ద్వారా వాటిని సాధించవచ్చు. మరి అవసరం లేకపోయినా 20,000 మెగావాట్ల విద్యుత్ ఉత్పత్తికి ప్రైవేటు సంస్థలకు అనుమతులివ్వాలని అవసరం ఏమిటి?

పైగా ఇందుకోసం సేకరించిన భూములన్నీ వేలాదిమందికి ఉపాధి కల్పించే సారవంతమైన పచ్చని పంటపొలాలు. ఆ ప్రాంతంలో ఉన్న ప్రజానీకమంతా ప్రభుత్వ వైఖరిని వ్యతిరేకిస్తున్నా అక్రమంగా ప్రైవేటు సంస్థలకు కట్టబెట్టాల్సిన అవసరం ఏమిటో!


ఒక్క శ్రీకాకుళం జిల్లాలోనే 8000 మెగావాట్ల విద్యుత్ పవర్ ప్లాంట్లకు అనుమతులిచ్చారు. రాష్ట్రానికి ఉపయోగపడని ప్లాంట్ల నిర్మాణానికి అనుమతివ్వడానికి ప్రత్యేకంగా రెవిన్యూ మంత్రిగారి అత్యుత్సాహంలో ఎవరి ప్రయోజనాలు దాగి ఉన్నాయో చెప్పాలి? రాష్ట్ర ప్రజలంతా పోరాడి సాధించుకున్న విశాఖ ఉక్కు పరిశ్రమతో సోంపేట నాగార్జున ధర్మల్ ప్రాజెక్టును పోల్చడం మోకాళ్ళని బోడిగుండుతో పోల్చడమే. విశాఖ స్టీల్ ప్లాంట్ ప్రభుత్వరంగ పరిశ్రమని, దీని ద్వారా 40,000 మంది ఉపాధి పొందారని, సోంపేట, సంతబొమ్మాలి తదితర ప్రాంతాలలో ఏర్పాటు చేస్తున్న ప్రైవేటు పరిశ్రమల వలన వేలాదిమంది రైతులు ఉపాధి కోల్పోతారని, లక్షలాదిమంది ప్రజలు నీడను కోల్పోతారని మంత్రి గారికి తెలియదా? లేక పేదల పొట్టకొట్టి ఖనిజ సంపదనంతా పెట్టుబడిదారులకు దానం చేయటానికే కంకణం కట్టుకున్నారా? సమాధానం చెప్పాలి.

ప్రజలనుండి వస్తున్న ప్రతిఘటనను చూసినా ప్రభుత్వం ప్రజల పక్షాన నిలబడి ప్రజాభిప్రాయానికి బద్ధులై మెలగటం మంచిది. లేదంటే ప్రజలచేతిలో భంగపడ్డటం భాయం.






కార్మిక నయం




కార్మికలోకం

లేఖలు



డియర్ కార్మికలోకం ఎడిటర్ గారికి,

ప్రతి నెల కార్మికలోకం మాసపత్రిక చదువుతున్నాను. ఈ పత్రిక చదవడం వలన కార్మికుల పోరాటాలను తెలుసుకుంటున్నాను. ఏ జిల్లాలో ఏ పోరాటాలు జరుగుతున్నాయో దీని ద్వారా తెలుసుకుంటున్నాను. గ్రామ పంచాయితీ, మున్సిపల్, అంగన్ వాడీ, మధ్యాహ్న భోజన, భవన నిర్మాణ, కాంట్రాక్టు కార్మికుల సమస్యలతోపాటు ప్రభుత్వ వైఖరిని ఎండగడుతూ, కార్మికులను అక్రమంగా తొలగించే జీవోలను తెలియజేస్తూ, అందరి సమస్యలను కార్మికలోకంలో తెలియజేస్తూ, కార్మికవర్గాన్ని ఐక్యపరిచే విధంగా తోడ్పాటునిస్తున్నందుకు కృతజ్ఞతలు. కార్మికలోకం పత్రికను మరిన్ని అభివృద్ధి బాటలో నడిపేందుకు అందరు కృషి చేయాలని కోరుతూ



ఇంటి వెంకటేశ్వర్లు,
పశ్చిమగోదావరి

ఎడిటర్ గారికి,

పాబ్లొనెరుడా జీవితాన్ని యీ కాలంలో రచయితలు స్ఫూర్తిగా తీసుకోవాలి. కాలానికి తగ్గట్టుగా డాక్టర్ పేజిలో వర్షకాల వ్యాధులు-జాగ్రత్తలు అంశం బాగుంది. రాష్ట్ర మహాసభలు కార్మికవర్గ ఐక్యతను పునరుద్ధరించడం సంతోషదాయకం. అసంఘటిత రంగంలో ఉన్న బీడీ కార్మికుల దుస్థితి బాగా వివరించారు. దేశ ప్రజల ప్రాణాలంటే ప్రభుత్వాలకి ఎంత చులకనో భోపాల్ తీర్పు చూస్తే అర్థమయ్యింది. యజమాని-కార్మికుల సంబంధాలు వ్యాస రచయిత పేరు ప్రచురిస్తే బాగుండేది. కార్మికుల పోటోలు కూడా ప్రచురించగలరు.

- కట్టా చంద్రమోహన్ ఏలూరు.

కార్మికలోకం ఎడిటర్ గారికి,

కవర్ స్టోరీ బాగుంది. జూలై సంచికలో "కలిసిపోరుదాం" అనే కథ ద్వారా ఆమెలో స్ఫూర్తి కలిగించిన విధానం నచ్చింది. చైతన్య స్ఫూర్తి కవిత బాగుంది. వర్షకాలం వ్యాధులు-జాగ్రత్తలు ద్వారా ఆరోగ్యాన్ని కాపాడుకునే నివారణ విధానాలు తెలియపరిచారు. శ్రమదోపిడీకి గురవుతున్న బీడీ కార్మికుల వైనం మనస్సును స్పందింపజేసింది. ఈ విధమైన శ్రమదోపిడీ ప్రతి రంగంలో కార్మికుని పట్ల జరుగుతున్న విషయం తెలియపరచారు. చిన్న సలహా : కార్మికలోకం సంచికలో మీరు అన్ని విషయాలు అనగా వైద్య, ఆరోగ్య, జీవన పోరాట స్ఫూర్తిదాయకంగా వ్యక్తులలో మార్పును కోరే విధంగా ఉంటున్నాయి. కాబట్టి ఈ సంచిక కేవలం కార్మికులకే పరిమితం కాకుండా సామాన్య ప్రజానీకానికి కూడా అందుబాటులో ఉంచగలరని కోరుచున్నాను.

- ఎ.సులోచన, జంగారెడ్డిగూడెం, పశ్చిమగోదావరి



ఎడిటర్ గారికి!

జూలై సంచికలో 'కలిసిపోరుదాం' కథ సందేశం బాగుంది. ఎవరికివారు తమకెందుకని ఊరుకోవడం సరికాదని, సమాజంలో మార్పుకు ఎవరోవాకరు ముందడుగు వేయాలని తెలియజేసారు. ఉద్యమవార్తల వల్ల పోరాటాలకు మంచి స్ఫూర్తి వస్తుంది. ఆ ఉద్యమాలను విశ్లేషించి, గుణపాఠాలు తీస్తూ వ్యాసాలు ఇస్తే ఉపయోగకరంగా వుంటుంది.

- టి.సత్యయ్య, బిడియల్, హైదరాబాద్.



పాఠకులకు గమనిక

నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది. జనవరి సంచిక నుండి 'కార్మికలోకం లేఖలు' అనే కొత్త శీర్షికను ప్రారంభించాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్ పోర్టు సైజ్ ఫోటో కూడా పంపగలరని కోరుతున్నాము.

- ఎడిటర్

వానాకాలం వచ్చిందంటే చాలుదోమలు, ఈగలు ఇతర క్రిమికీటకాలు విస్తరించిపోతాయి. వాటితోపాటు ఎన్నో వ్యాధులను వ్యాపింపజేస్తాయి. ఈ తరహా వ్యాధులలో మలేరియా, డైపాల్తీ, డెంగ్యూ, స్పైన్ ఫ్లూ, ఫైలేరియా మొదలైన వ్యాధులు ప్రధానమైనవి. అయితే ఎక్కువ శాతం మందిని ఈ కాలంలో కుంగదీసే తరుణ వ్యాధి మలేరియా. ఇది కొంతకాలం పాటు వ్యక్తిలో లక్షణాలను కలుగజేయడమే కాకుండా దీర్ఘకాల పరిణామాలను కలుగజేయడం లేదా ప్రాణానికే హానికరంగా ఉండవచ్చు. అందువల్ల ఈ వ్యాధిని గురించిన అవగాహన ఉండటం ఎంతైనా అవసరం.

'ప్లాస్మోడియమ్' అనే సూక్ష్మక్రిమి దోమకాటు వల్ల రక్తంలో ప్రవేశించి శరీరంలో అభివృద్ధి పొందడం వల్ల మలేరియా జ్వరం వస్తుంది. వ్యక్తి యొక్క రోగనిరోధక శక్తిని బట్టి, రక్తంలో ఉన్న క్రిముల సంఖ్యను బట్టి లక్షణాల తీవ్రత ఆధారపడి ఉంటుంది. అనాపిలిస్ జాతికి సంబంధించిన ఆడదోమలు ముఖ్యంగా రాత్రివేళల్లో కాటు వేసినప్పుడు సాధారణంగా ఈ వ్యాధి వ్యాపిస్తుంది. రక్త మార్పిడి సమయంలో సరైన పరీక్షలు నిర్వహించకపోయినా ఈ క్రిములు రక్తంలో ప్రవేశించే అవకాశం ఉంటుంది. అయితే ఇలా చాలా అరుదుగా జరుగుతుంది.

మలేరియా లక్షణాలలో ప్రధానంగా చలితో కూడుకున్న జ్వరం, వణుకు, వికారం, వాంతులు అవ్వడం, వంటి నొప్పులు లేదా కీళ్ళనొప్పులు, రక్తహీనత మొదలైనవి. సాధారణంగా ఖచ్చితమైన సమయాంతరంలో జ్వరం రావడం గమనిస్తాం. జ్వరానికి ముందు చలి, వణుకు తర్వాత విపరీతంగా చెమట పట్టడం కూడా జరుగుతుంది. ప్లాస్మోడియమ్ వైవాక్స్, ఒవేల్ రకాలలో ప్రతీ రెండు రోజులకు జ్వరం వస్తుంది. అదే ప్లాస్మోడియమ్ మలేరియాలో మూడు రోజులకోసారి, ఫాల్సిఫారమ్ రకంలో రెండు నుండి మూడు రోజులకోసారి జ్వరం వస్తుంది. శరీర ఉష్ణోగ్రత నూటా ఒకటి నుండి నూటా మూడు ఆపైన ఉండవచ్చును. వివిధ రకాల క్రిములు మిలితమై ఉండటం వల్ల జ్వరం రోజూ వచ్చే అవకాశం కూడా ఉంది. మలేరియా సూక్ష్మక్రిమి ఎర్ర రక్తకణాలను సంహరించడం వల్ల రక్తహీనత, అనేక కణాలు మృతి చెందడం వల్ల 'స్పీన్' అనే శరీరా వయవము వాపు చెందడం, తద్వారా వాంతులు, కడుపు నొప్పి రావడం జరుగుతుంది. కొన్నిసార్లు క్రిములు మెదడుకుసోకడం వల్ల 'సెరిబ్రల్ మలేరియా' అనే

భయంకరమైన పరియవసానం ఎదురవుతుంది. దీనివల్ల పిల్లల్లో తీవ్రమైన ఎదుగుదల లోపాలు ఏర్పడే ప్రమాదం ఉంది. కొన్నిసార్లు కోమాలోకి వెళ్లడం లేదా ప్రాణానికే ప్రమాదం అవ్వచ్చు. అందువల్ల తొలిదశలోనే నిర్ధారణ చేసే చికిత్స తీసుకోవడం అవసరం. ఫాల్సిఫారం రకంలో మూత్రపిండాలు ప్రభావితం అవ్వడం వల్ల మూత్రం నల్లగా రావడం, రక్తం పోవటం వంటి లక్షణాలు కూడా కనిపిస్తాయి.

వ్యాధి లక్షణాలను బట్టి, రక్తాన్ని మైక్రోస్కోప్ లో పరిశీలించడం ద్వారా లేదా డిప్ స్టిక్ పరీక్షల ద్వారా మలేరియా వ్యాధిని నిర్ధారిస్తారు. రక్తంలో మలేరియల్ పారసైట్ పాజిటివ్ వచ్చి లక్షణాలు కనిపించినప్పుడు చికిత్స ప్రారంభిస్తారు. సాధారణంగా క్లోరోక్వీన్ అనే మందు ద్వారా చికిత్స జరుపుతారు. అయితే చాలామందిలో ఈ చికిత్స ప్రారంభిస్తారు. సాధారణంగా క్లోరోక్వీన్ అనే మందు ద్వారా చికిత్స జరుపుతారు. అయితే చాలామందిలో ఈ చికిత్స వల్ల అనేక దుష్ప్రభావాలు తలెత్తుతాయి. జుట్టురాలిపోవడం, తీవ్రమైన రక్తహీనత, బరువు కోల్పోవడం, అరుగుదల సంబంధించిన సమస్యలు, నీరసం, వికారం వంటి సమస్యలు చికిత్స తీసుకున్నవారిలో కూడా కనిపిస్తాయి. ఇలాంటి వారికి మోమియోపతి మందులు ఎంతగానో ఉపయోగపడతాయి. మలేరియా వ్యాధిలక్షణాలను నియంత్రించడంలో వ్యాధి వల్ల, ఇతర చికిత్సా విధానాల వల్ల తలెత్తే దుష్ప్రభావాలను తొలగించడంలో అలాగే మలేరియా వ్యాధిని నివారించడంలో హోమియోపతి మందులు ప్రభావవంతంగా పనిచేస్తారు. అయితే ఇతర వ్యాధుల వల్లే వ్యక్తిగత లక్షణాలను బట్టి వ్యక్తికి, వ్యక్తికి మందు మారుతుంది కాబట్టి వైద్యుల పర్యవేక్షణలో హోమియో మందులు వాడితే మూలాల నుండి మలేరియా వ్యాధిని తొలగించవచ్చు. మళ్ళీ మళ్ళీ ఈ వ్యాధి బారిన పడకుండా వ్యాధి నిరోధక శక్తి కూడా మెరుగుపడుతుంది.

దోమలను సంహరించడం వల్ల దోమతెరలు వాడటం వల్ల, అలాగే దోమలు గుడ్లు పెట్టకుండా ఉండేందుకు ఇళ్ళ చుట్టూ నీళ్ళు నిలువకుండా చూసుకోవడం వల్ల పరిసరాలు పరిశుభ్రత ద్వారా కొంతవరకు మలేరియా వ్యాధి వ్యాపించకుండా అరికట్టవచ్చు. వ్యాధినిరోధక శక్తిని పెంచే ఆహారం, మంచి వ్యాయామం, తగినంత విశ్రాంతి తీసుకోవడం అలాగే మందుల ద్వారా అధికశాతం మందిలో ఈ వ్యాధిని నిరోధించవచ్చు.

- డా॥ ఎ.ఎం.రెడ్డి, పాజిటివ్ హోమియోపతి

కార్మికులారా కదలండి! సమ్మె సైరస్ మ్రోగింది

2010 సెప్టెంబర్ 7 సార్వత్రిక సమ్మె

కార్మిక వ్యతిరేక, జాతి వ్యతిరేకత, కేంద్ర ప్రభుత్వ విధానాలపై మరోసారి యుద్ధభేరి మ్రోగింది. అమెరికా సామ్రాజ్యవాదుల అడుగుమడుగులొత్తుతూ, దేశ, విదేశీ పెట్టుబడిదారుల ప్రయోజనాలకు పెద్దపీట వేస్తూ కార్మికులు, సాధారణ ప్రజానీకాన్ని తీవ్ర ఇబ్బందులకు గురి చేస్తున్న పాలకులపై కార్మిక సంఘాలు కన్నెర్ర చేశాయి. దేశం సార్వభౌమత్వాన్ని, ఆర్థిక స్వావలంభనను దెబ్బతీస్తున్న యుపిఏ-2 ప్రభుత్వ వినాశకర విధానాలను ఇక సహించేది లేదని, ఎలాంటి ప్రతిఘటనకైనా సిద్ధమేనని ట్రేడ్ యూనియన్లన్ని ముక్తకంఠంతో ఎలిగెత్తి చాటాయి.

దేశ రాజధాని న్యూఢిల్లీలో 2010 జూలై 15వ తేదిన జరిగిన 2వ జాతీయ కార్మిక సదస్సు ఈ మహాత్తర పోరాటానికి వేదికగా మారింది. జాతీయ కార్మిక సంఘాలు, కేంద్ర, రాష్ట్ర ప్రభుత్వాల ఉద్యోగ సంఘాల ఫెడరేషన్లు, బ్యాంకు, ఇన్సూరెన్స్, బియస్ యన్ యల్ రక్షణ తదితర రంగాల జాతీయ నాయకత్వాలు బాగస్వామ్యంలో నిర్ణయించిన “చారిత్రాత్మక” “అఖిల భారత సార్వత్రిక సమ్మె”ను విజయవంతం చేసేందుకు రాష్ట్ర కార్మికవర్గం సన్నద్ధం కావాలని సిఐటియు విజ్ఞప్తి చేస్తున్నది.

ఎందుకీ సమ్మె ?

* సాధారణ ప్రజానీకం, కార్మికుల జీవితాలను తీవ్రంగా ప్రభావితం చేస్తున్నా ధరల పెరుగుదలను నివారించటంలో కాంగ్రెస్ ప్రభుత్వ వైఫల్యాన్ని నిరసిస్తూ

* ప్రాథమికమైన కార్మిక చట్టాలు ఉల్లంఘిస్తూ, కార్మికులపై, యూనియన్లపై నిరంకుశ, నిర్బంధ చర్యలను మోపుతున్న యాజమాన్యాలపై చర్యలు తీసుకోలేని ప్రభుత్వ అసమర్థతను ఎండగడుతూ

* ఆర్థిక సంక్షోభం పేరుతో ఉద్దీపనా ప్యాకేజీల మాటున కార్పొరేట్ రంగానికి, ధనవంతులకు లక్షలకోట్ల రూపాయల రాయితీలు ఇస్తూ, ఉద్యోగాలు కోల్పోతున్న కార్మికులకు ఎలాంటి భద్రతను గ్యారంటీ చేయని పాలకుల మోసకారి తనాన్ని బట్టబయలు చేసేందుకు

* పెట్టుబడుల ఉపసంహరణ పేరుతో లాభాలు

తెస్తున్న కేంద్ర ప్రభుత్వరంగ సంస్థలను ప్రైవేటు పెట్టుబడిదారులకు కారుచౌకగా కట్టబెడుతున్న ప్రభుత్వ విధానాన్ని వ్యతిరేకిస్తూ,


* అసంఘటితరంగ కార్మికుల సంక్షేమానికి ఉద్దేశించిన అసంఘటిత కార్మికుల సంక్షేమ భారత చట్టం 2008లో పెట్టిన షరతులను తొలగించి కార్మికులందరికీ వర్తించేలా మార్పులు చేసి, అమలుకు సరిపడా నిధులు కేటాయించాలని.

ఈ అంగీకృత ‘5’ డిమాండ్లపై కార్మిక-ఉద్యోగ సంఘాలు కేంద్ర ప్రభుత్వంపై “సమ్మె యుద్ధం” ప్రకటించాయి. ట్రేడ్ యూనియన్లంటే కేవలం తమ జీతభత్యాలు-తమ సౌకర్యాల కోసం మాత్రమే పోరాడతాయనే వాదన ఏమాత్రం సరైనదికాదు. దేశంలో అసంఖ్యాంగా ఉన్న పేదల జీవితాలు అధిక ధరల తాకిడికి ఎట్లా దెబ్బతింటున్నామో కార్మిక సంఘాలు గమనిస్తున్నాయి. బావితరాలకు, దేశ ప్రయోజనాలకు ఎంతో జాగ్రత్తగా కాపాడుకోవాల్సిన ఖనిజ సంపదను, ప్రజాధనాన్ని “బడాబాబులకు”, దోచి పెడుతున్న ప్రభుత్వ పెద్దలను నిలేయాలని కార్మిక సంఘాలు నిర్ణయించటం హర్షించదగ్గ పరిణామం. అందుకే సెప్టెంబర్ 7 కేవలం కార్మికుల హక్కుల కోసం జరిగే సమ్మె మాత్రమే కాదు, దేశ ప్రయోజనాలను ఆకాంక్షించే సమ్మెగా చరిత్రలో నిలువనున్నది.

కేంద్ర, రాష్ట్ర ప్రభుత్వాలు “తోడు దంగలే”

కేంద్ర ప్రభుత్వం విధానాల వల్ల ఆహారధాన్యాల ధరలు ఆకాశాన్నంటాయి. స్వాతంత్ర్యానంతరం ఆహార ద్రవ్యోల్బణం 17 శాతానికి పైగా పెరిగింది అగ్నికి ఆజ్యం పోసినట్లు డీజిల్-పెట్రోల్ ధరల పెరుగుదలతో నిత్యావసర సరుకులు మరింత భారంగా మారాయి. సాధారణ ద్రవ్యోల్బణం రెండంకెల స్థాయికి

కార్మిక వ్యతిరేక





పెరిగింది. ధరలకు కళ్ళెం వేయాలని, ప్రజాపంపిణీ వ్యవస్థను పటిష్ఠం చేయాలని యావత్ ప్రజానీకం కోరుతున్నా మనోహన్ సర్కార్ నిమ్మకు నీరెత్తినట్లు వ్యవహరిస్తున్నది. ధరలు తగ్గించకపోతే రాజకీయం చేయొద్దని ఒకసారి, అంతర్జాతీయంగా ధరల పెరుగుదల మామూలేనని మరోసారి, వర్షాలు పడ్డాయి, డిసెంబర్ దాకా ఆగండంటూ ఇలా మాటలతో రోజులు గడవడమే తప్ప ధరలు పెరుగుదలను అరికట్టే చర్యలు తీసుకునేందుకు నిరాకరిస్తున్నది. పార్వార్డ్ ట్రేడింగ్ పేరుతో ఆహార ధాన్యాల వ్యాపారంలో స్పెక్యులేషన్ సృష్టించి ఆస్ట్రేలియన్ వీట్, కార్గిల్, రిలయన్స్ లాంటి పెద్ద కంపెనీలకు ప్రవేశం కల్పించిన ఫలితమే ఈ ధరల పెరుగుదల తప్ప మరొకటి కాదు. వ్యాట్, ఆర్టిసి ఛార్జీలు, రిజిస్ట్రేషన్ ఛార్జీలు, డీజిల్, పెట్రోల్ పై అమ్మకం పన్ను యూజర్ ఛార్జీల పేరుతో రకరకాల పన్నుల భారం మోపుతున్న “రోశయ్య” ప్రభుత్వం ధరల తగ్గింపుపై తామేమి చేయలేమని చేతులు దులపుకుంటున్నది.

డా॥ అర్జున్ సేన్ గుప్తా అధ్యయనం ప్రకారం రోజుకు 20 రూపాయలకంటే తక్కువ ఆదాయం పొందుతున్న 83 కోట్ల సాధారణ ప్రజానీకం జీవన పరిస్థితులు దారుణంగా ఉన్నాయి. ఇందులో అత్యధికులు అసంఘటిత రంగంలో పనిచేస్తున్న కార్మికులే. ధరల నియంత్రణ చర్యలు గైకొనకుండా, కుబేరుల కొమ్ముకాస్తూ, పేదల ప్రాణాలతో చెలగాటమాడుతూ “తోడుదొంగలు”గా వ్యవహరిస్తున్న కేంద్ర, రాష్ట్ర ప్రభుత్వాలకు “నిరసన సమ్మె” ద్వారా తగిన బుద్ధి చెప్పాలని సిఐటియు కోరుతున్నది.

దొడ్డిదారి ప్రైవేటీకరణ

2004-09 మధ్యకాలంలో వామపక్షాల ఒత్తిడి వల్ల పెట్టుబడుల ఉపసంహరణను నిలిపివేసిన యుపిఎ ప్రభుత్వం నేడు ప్రైవేటీకరణ వైపు పరుగులు పెడుతున్నది. నవరత్నాలు, మణిరత్నాలు లాంటి లాభాలు తెస్తున్న పరిశ్రమల్లో పెట్టుబడులు ఉపసంహరించి లక్షన్నర కోట్ల ఆదాయాన్ని గడించాలని కేంద్ర ప్రభుత్వం ఉద్వితాళూరుతున్నది. ఇప్పటికే కోల్-ఇండియా లిమిటెడ్ లో 10 శాతం, యన్ టి పి సి లో 5 శాతం షేర్ల ఉపసంహరణకు గ్రీన్ సిగ్నల్ ఇచ్చింది.

జాతీయ సమగ్రతకు కీలకమైన ప్రభుత్వరంగం బిఎస్ఎన్ఎల్ లో వాటాల అమ్మకానికి సిద్ధమైంది. పాలకుల దురాలోచనను నిరసిస్తూ 2010 ఏప్రిల్ లో లక్షలాది బిఎస్ఎన్ఎల్ అధికారులు-ఉద్యోగులు, బొగ్గు గని కార్మికులు దేశవ్యాప్త సమ్మెలు నిర్వహించారు. అయినా ప్రభుత్వం “మనిషి రక్తం మరిగిన మృగం”లా ప్రైవేటీకరణ బాటనే వెళుతున్నది. సిఐఎల్, ఎస్ఎఐఎల్, ఎన్ఎండిసి, నైవేలీ విద్యుత్ కార్పొరేషన్, ఎన్ టి పి సి తదితర కేంద్ర ప్రభుత్వరంగ సంస్థల్లో విదేశీ ప్రత్యక్ష పెట్టుబడులకు మరిన్ని అవకాశాలు ఇచ్చి లాభాలు కొల్లగొట్టుకుపోయేందుకు “ఎర్ర కార్పెట్” పరుస్తున్నది. వాటాలు అమ్మకం ద్వారా వచ్చిన కోట్లాదిరూపాయల డబ్బుతో ప్రభుత్వ ద్రవ్యలోటును పూడ్చి ప్రపంచబ్యాంకు, ఐఎంఎఫ్ లాంటి సంస్థలను సంతృప్తి పరచాలని చూస్తున్నది. ఇప్పటికీ కేంద్ర ప్రభుత్వరంగ సంస్థల వద్దనున్న మిగులు ఆదాయం సుమారు 4 లక్షల కోట్ల రూపాయలు ఉన్నది. వాటి ద్వారా ఆయా సంస్థల విస్తరణకు గానీ, ఆధునీకరణకుగానీ, ఖాయిలావడిన సంస్థల పునరుద్ధరణకు గానీ, చర్యలు తీసుకోవాలని బ్రేడ్ యూనియన్లు చేస్తున్న ప్రతిపాదనలను ఏమాత్రం ఖాతరు చేయటం లేదు. స్వాతంత్ర్యానంతరం ప్రజల కష్టార్థితంతో నిర్మించుకున్న జాతి సంపద ప్రభుత్వరంగ సంస్థలు. వాటిని తెగనమ్మే అధికారం పాలకులకు ఎవరిచ్చారని కార్మిక సంఘాలు ప్రశ్నిస్తుంటే తగిన జవాబులేదు. దొడ్డిదారి



ప్రభుత్వరంగ సంస్థలను ధ్వంసం చేసే చర్యలను నిరోధించేందుకు “సమ్మె ఆయుధం”తో కార్మికులు కంకణ ధారులు కావాలి.

యాజమాన్యాలకు ఊడిగం

స్వతంత్ర భారతదేశంలో పార్లమెంట్ చేసిన చట్టాలకు, రాజ్యాంగం కల్పించిన ప్రాథమిక హక్కులకు అతీగతీ ఉండటం లేదు. స్పెషల్ ఎకనామిక్ జోన్ల (సెజ్) పేరుతో పెట్టుబడిదారులకు స్వర్గం, కార్మికులకు నరకం చూపెడుతున్నారు. హుందాయ్, ఎటిసి, హీరోహోండా, తదితర కంపెనీల కార్మికులు ట్రేడ్ యూనియన్ పెట్టుకోవటమే నేరంగా మారింది. యూనియన్ నాయకులను అక్రమంగా తొలగించారు. నిరసిస్తే జైలుకు పంపారు. సెజ్లో ఉన్న పరిశ్రమల్లో యూనియన్లు పెట్టొద్దట. మన దేశ చట్టాలు అమలు కావటం. కార్మిక శాఖాధికారులు జోక్యం చేసుకోవటం. సమ్మెలు చేయొద్దట. వీటికి అనుకూలంగా మన పాలకులు శాసనాలు చేయటం సిగ్గు చేటైన విషయం.

సంస్కరణల్లో భాగంగా పర్మినెంట్ ఉద్యోగాలు తగ్గిస్తున్నారు. కాంట్రాక్టు, క్యాజువల్ కార్మికులను అవుట్సోర్సింగ్ పద్ధతిలో నియమిస్తున్నారు. సంవత్సరాల తరబడి తాత్కాలిక కార్మికులుగానే పనిచేయాలి తప్ప రెగ్యులరైజ్ చేయమని అడగొద్దు. ప్రభుత్వ-ప్రైవేట్ యాజమాన్యాలనే తేడా లేకుండా శ్రమదోపిడీ యదేచ్ఛగా సాగుతున్నది.

ఐసిడిఎస్, విద్యాఆరోగ్య, ఐకెపి, మధ్యాహ్నభోజన, ఇ-సేవా తదితర ప్రభుత్వ శాఖల్లో పెద్ద సంఖ్యలో శ్రామిక మహిళలు పనిచేస్తున్నారు. వేతనాలు తక్కువ-బండెడు చాకిరి, రోజూ వేధింపులు నిత్యకృత్యంగా మారాయి. స్వచ్ఛంద సేవకుల పేరుతో వీరి శ్రమను కొల్లగొడుతున్న ప్రభుత్వం కనీసం మెటర్నటీ లీవు సౌకర్యం కూడా కల్పించలేదు. సామాజికంగా బలహీనవర్గాలుగా ఉన్న దళితులు పెద్ద సంఖ్యలో ఉన్న గ్రామ పంచాయితీ, మున్సిపాలిటీ,

గ్రామసేవకులు తదితర ఉద్యోగులకు నెలనెలా జీతాలు చెల్లింపుగానీ, ఉద్యోగాల క్రమబద్ధీకరణ గాని చేయటం లేదు. 94 శాతంగా ఉన్న అసంఘటితరంగ కార్మికులకు కనీస కార్మిక చట్టాల అమలు గూర్చి ప్రభుత్వానికి చిత్తశుద్ధి లేదు.

దేశ జాతీయోత్పత్తి (జిడిపి) 8 శాతం పెరిగిందని, రాబోయే కాలంలో భారత్ పెద్ద ఆర్థిక శక్తిగా మారనున్నదని పాలకులు గొప్పలు చెప్పుకుంటున్నారు. ప్రపంచంలో ఉన్న కుబేరుల్లో మన దేశానికి చెందిన అంబానీలున్నారని మురిసి పోతున్నారు. కనీస వేతనాలు లేని, ఉద్యోగభద్రత లేని కోట్లాది కార్మికుల కడగండ్లు వీరికి కానరావడం లేదు. అందుకే బడా బాబులకు, ఊడిగం చేస్తున్న ప్రభుత్వాల గుట్టురట్టు చేయాలి.

పోరాటాల ప్రతిఘటన

ట్రేడ్ యూనియన్లు కార్మిక సమస్యలపై అనేక సార్లు ప్రధానమంత్రి దృష్టికి తెచ్చాయి. దశలవారీగా అనేక ఆందోళనలు చేశాయి. ట్రేడ్ యూనియన్ల విజ్ఞప్తిని కేంద్రప్రభుత్వం ఖాతరు చేయటం లేదు. కనుక ప్రభుత్వానికి కనువిప్పు కలిగించాలి. దీనికి సమ్మె సరైన మార్గంగా ట్రేడ్ యూనియన్లు భావించాయి. ఐక్యతా బాటలో సమ్మె ఆయుధాన్ని చేపట్టాయి. భారత కార్మికోద్యమంలో మరో నూతన ఘట్టానికి తెరలేపాయి. గతంలో ఎన్నడూ లేని విధంగా “విశాల కార్మిక ఐక్యత” ప్రదర్శించాయి. జెండాలు, అనుబంధాలు అనే తేడా లేకుండా సాధించాల్సిన కోర్కెలపై సాధారణ ఏకాభిప్రాయానికి వచ్చాయి. సమైక్య పోరాటంతోనే వాటిని సాధించుకోవాలనే దృఢ సంకల్పంతో ఉన్నాయి. ప్రతిఘటనా పోరాటాల ద్వారానే కార్మికుల హక్కులు కాపాడుకోవాలని ప్రతినబూనాయి. ఆర్థిక కోర్కెలే పరిమితం కాకుండా, దేశ ప్రయోజనాల రక్షణ కోసం నిలబడ్డాయి. అందుకే 2010 సెప్టెంబర్ 7 భారత కార్మికోద్యమంలో “మరో చారిత్రక దినం” కానున్నది.

- యం.సాయిబాబు, సిఐటియు రాష్ట్ర కార్యదర్శి

వినియోగదారులతో మమేకం కండి

జూలై 13న నెల్లూరు నగరం మూగుంట లేఅవుట్ నందుగల సబ్స్టేషన్లో డివిజన్ విద్యుత్ ఉద్యోగుల జనరల్ బాడీ సమావేశం జరిగింది. దీనికి ముఖ్య అతిథిగా పాల్గొన్న యుఇఇయు రాష్ట్ర అధ్యక్షులు దుగ్గిరాల సూరిబాబు మాట్లాడుతూ కార్మిక హక్కులు సాధించుకోవాలన్నా, పోరాటాలు విజయవంతం కావాలన్నా విద్యుత్ వినియోగదారులకు మెరుగైన సేవలందించి, సంస్థ అభివృద్ధికి శక్తివంచన లేకుండా కష్టపడి పనిచేసి వినియోగదారులతో మంచి సంబంధాలు ఏర్పాటు చేసుకోవాలని చెప్పారు. ప్రభుత్వ విధానాలు కార్మిక వర్గానికి వ్యతిరేకంగా ఉన్నాయని, కార్మిక చట్టాలు మేనేజ్మెంట్ కు అనుకూలంగా మార్పులు జరుగుతున్నందున కార్మిక హక్కులు సాధించుకోవాలంటే ప్రజా మద్దతు పొందాలని కార్మికులు, ప్రజల సహకారం తీసుకోవాలని అన్నారు. అసిస్టెంట్ ఇంజనీర్ పరందామరెడ్డి మాట్లాడుతూ రాష్ట్రంలో 7114 మంది కాంట్రాక్టు కార్మికులను పర్మినెంట్ చేయించిన ఘనత యునైటెడ్ ఎలక్ట్రిసిటీ



ఎంప్లాయిస్ యూనియన్ కే దక్కిందని చెప్పారు. ఈ సమావేశంలో డివిజన్ అధ్యక్షులు ఎస్ కె ఖాజావళి, కార్యదర్శి యం. హనుమంతరావు రాష్ట్ర కమిటీ సభ్యులు డి. శీనయ్య, సహాయ కార్యదర్శి పి. మస్తానయ్య, నెల్లూరు రూరల్ డివిజన్ కన్వీనర్ ఇ. ఆదెయ్య కో-కన్వీనర్ పి. పెంచల ప్రసాద్, జి. నాగయ్య, కె. వి. ప్రసాద్ కాంట్రాక్టు కార్మికుల నాయకులు జె. కేశవరాజు జి. సుందరం తదితరులు పాల్గొన్నారు.

యానిమేటర్స్ కి కనీస వేతనాలు చెల్లిస్తాం సెర్ప్ సిఇఓ



ఇందిరా క్రాంతి పథంలో పనిచేస్తున్న యానిమేటర్స్/గ్రామదీపికలకు కనీస వేతనాలు అమలు చేస్తామని, ఉద్యోగ భద్రత కల్పిస్తామని రాష్ట్ర ప్రభుత్వ సెర్ప్ సిఇఓ (చీఫ్ ఎగ్జిక్యూటివ్ ఆఫీసర్) బి. రాజశేఖర్ ప్రకటించారు. జూలై 21న సుందరయ్య విజ్ఞాన కేంద్రంలో జరిగిన ఎపి ఐకెపి యానిమేటర్స్ ఉద్యోగుల సంఘం (సిఐటియు) రాష్ట్ర సదస్సులో ముఖ్య అతిథిగా పాల్గొని ప్రసంగించారు. గత 10-12 ఏళ్ళుగా గ్రామీణ ప్రాంతాల్లో పేద మహిళలను చైతన్యపరిచి పొదుపు సంఘాలను ఏర్పాటు చేయడంలో కీలక పాత్ర వహిస్తున్న యానిమేటర్స్ ను సిఇఓ అభినందించారు. యానిమేటర్స్/గ్రామదీపికలను ఒక్కో జిల్లాలో ఒక్కో రకంగా పిలుస్తున్నారని కాని ప్రభుత్వం రాష్ట్ర వ్యాప్తంగా వీరందరికీ ఒకే పేరు ఖరారు చేయాలని నిర్ణయించిందని చెప్పారు. కనీస వేతనాల అమలుకు సంబంధించి స్పష్టమైన ఆదేశాలను నెల రోజుల్లోపు విడుదల

చేస్తామని యానిమేటర్స్ ఉద్యోగుల హర్షధ్వనాల మధ్య సిఇఓ ప్రకటించారు. సిఐటియు రాష్ట్ర ప్రధాన కార్యదర్శి ఆర్. సుధాభాస్కర్ మాట్లాడుతూ ప్రభుత్వం ఇచ్చిన హామీలను అమలు చేయించుకునే వరకు ఐక్యంగా పోరాడాలని యానిమేటర్స్ కు పిలుపునిచ్చారు. పొదుపు సంఘాలు నిర్మించి ప్రభుత్వానికి సేవలందిస్తున్న యానిమేటర్స్ సమస్యలపట్ల రాష్ట్ర ప్రభుత్వం నిర్లక్ష్యంగా వ్యవహరించడం బాధాకరం అన్నారు. నిత్యావసరవస్తువుల ధరలు చుక్కలంటుతున్నాయి. సామాన్య, మధ్యతరగతి ప్రజానీకం అల్లాడిపోతున్నారు. ప్రభుత్వం వేతనాలు చెల్లించకుండా యానిమేటర్స్ తో వెట్టి చాకిరి చేయిస్తున్నది. కనీస వేతనాలతోపాటు పిఎఫ్, ఇఎస్ఐ, ప్రమాద బీమా తదితర సంక్షేమ పథకాలను అమలు చేయాలని ఆయన డిమాండ్ చేశారు. సదస్సులో యానిమేటర్స్ సంఘం రాష్ట్ర ప్రధాన కార్యదర్శి కె. ధనలక్ష్మి, సిఐటియు రాష్ట్ర కార్యదర్శి ఎం. సాయిబాబు, వ్యవసాయ కార్మిక సంఘం రాష్ట్ర ప్రధాన కార్యదర్శి బి. వెంకట్ తదితరులు ప్రసంగించారు. ఈ సదస్సుకు సంఘం రాష్ట్ర అధ్యక్షురాలు జి. ధనలక్ష్మి, నాయకులు స్వామి, చెండ్రాయుడు, మరియుమ్మలు అధ్యక్ష వర్గంగా వ్యవహరించారు. సంఘం రాష్ట్ర నాయకులు ప్రభుదాసు, కిష్టయ్య, శ్రీదేవి, కె. నర్సింగం, సుధాకర్, అనసూర్య తదితరులు పాల్గొన్నారు.

గ్రామసేవకులకు వేతనాలు పెంచాలి

పశ్చిమగోదావరి జిల్లా సిఐటియు కార్యాలయంలో ఎపి గ్రామసేవకుల సంఘం జిల్లా అధ్యక్షులు ఎం.కృష్ణమూర్తి అధ్యక్షతన జూన్ 28న జిల్లా ఆఫీస్ బేరర్స్ సమావేశం జరిగింది. ఈ సందర్భంగా ఎపి గ్రామసేవకుల సంఘం రాష్ట్ర ప్రధాన కార్యదర్శి వంగూరు రాములు మాట్లాడుతూ వేతనాల పెంపు, ఉద్యోగ భద్రతకై సమరశీల పోరాటాలకు సిద్ధం కావాలని పిలుపునిచ్చారు. నిత్యావసర వస్తువుల ధరలు విపరీతంగా పెరగడం వల్ల గ్రామసేవకులు తీవ్ర ఇబ్బందులను ఎదుర్కొంటున్నారని ఆవేదన వ్యక్తం చేశారు. 'గోరు చుట్టుమీద రోకలి పోటు'లా గ్రామసేవకుల వ్యవస్థ అధ్యయనం పేరుతో ప్రభుత్వం వేసిన కమిటీ వ్యవస్థను నిర్వీర్యం చేసే ఆలోచనలు చేస్తుందన్నారు. జిల్లా కార్యదర్శి జి.జాన్ చిట్టరాజు మాట్లాడుతూ వారసత్వపు హక్కును తక్షణమే పునరుద్ధరించాలన్నారు. జిల్లా



ఆర్గనైజింగ్ కార్యదర్శి ఎన్.భగత్, కె.శ్రీనివాసరావు, టి.ముత్యాలరావు, మట్ల ఆంజనేయులు, ఎస్.కె. అబ్దుల్ ఖాదర్, కె.రామకృష్ణ, కె.వి.సత్యనారాయణ, డి.రామకృష్ణ, ఎన్.జోషి, జి.సత్యనారాయణరావు, గడ్డం కృష్ణమూర్తిలు పాల్గొన్నారు.

60వ వసంతోత్సాహి అడుగిడిన ఎఐఐఇఎ వారోత్సవాలు



ఆల్ ఇండియా ఇన్స్పైరెన్స్ ఎంప్లాయిస్ అసోసియేషన్ ఆవిర్భవించి 60 సంవత్సరాల సందర్భంగా ఇన్స్పైరెన్స్ కార్పొరేషన్ ఎంప్లాయిస్ యూనియన్ నెల్లూరు జిల్లా గూడూరు యూనిట్ జూలై 1 నుండి 7 వరకు వారం రోజులు అనేక కార్యక్రమాలతో వారోత్సవాలు జరిపారు. మొదటి రోజు ఎఐఐఇఎ పతాకావిష్కరణతో మొదలై రెండవ రోజు ప్రభుత్వ

ఆసుపత్రిలో ఉన్న రోగులకు పండ్లు, రొట్టెలు పంచిపెట్టారు. మూడవరోజు స్థానిక మున్సిపల్ ప్రాథమిక పాఠశాల పిల్లలకు కూర్చోనుటకు చాపలు ఇచ్చారు. హైస్కూల్ స్థాయి విద్యార్థిని, విద్యార్థులకు “ నేటి యువతపై మీడియా ప్రభావం” అనే అంశంపై వ్యాసరచన పోటీలు నిర్వహించారు. మరుసటి రోజున నెల్లూరులో చౌటపాలెంలోని ప్రాథమిక పాఠశాల బాలబాలికలకు, అంగన్వాడీ బడి పిల్లలకు పుస్తకాలు, పెన్నులు, టిఫిన్ బాక్సులు పంచారు. పీపుల్ ఫర్ ఇండియా ఫోరం చైర్మన్ పివి ప్రభాకరరావు, ఇన్స్పెక్షన్ టీం ఎఓ దుర్గాప్రసాద్లు పాల్గొని బహుమతులు అందజేశారు. ఐసిఐయు గూడూరు యూనిట్ అధ్యక్షులు బి.వి.సత్యనారాయణ అధ్యక్షత వహించగా కార్యనిర్వహణ కార్యదర్శి బి.దుర్గారావు వందన సమర్పణ చేశారు. నరసయ్య, కాంతారావు, దీక్షితులు, రామ్మోహన్, సుకుమార్, ఆనందరజనీ, శివకుమార్లు పాల్గొన్నారు. క్లాస్-1, క్లాస్-2, ఏజెంటులు, విద్యార్థులు, తల్లిదండ్రులు పాల్గొన్నారు.

పెట్రో ధర వెంటనే విరమించాలి

నెల్లూరు జిల్లా గూడూరులో ఆగస్టు 9న పీపుల్స్ ఫర్ ఇండియా, జన విజ్ఞాన వేదిక, జెట్టి శేషారెడ్డి అధ్యయన కేంద్రం ఆధ్వర్యంలో పెట్రో ధరల పెంపు ఎవరి కోసం? ఎందుకోసం? అనే అంశంపై సదస్సు జరిగింది. ఈ సదస్సుకు ప్రజావైద్య శాల, డా॥ ఎం.వి.రమణయ్య ముఖ్య వక్తగా విచ్చేశారు. రాష్ట్ర ప్రభుత్వం ప్రజలను ప్రకృదారి పట్టిస్తోందని, ప్రభుత్వం కేవలం కూడాయిల్ను మాత్రమే దిగుమతి చేసుకుని దాని నుంచి పెట్రోల్ను వేరు చేస్తూ ఎగుమతి చేస్తోందని వివరించారు. పెట్రోల్ను దిగుమతి చేసుకుంటున్నందువల్ల తదనుగుణంగా ధరలు పెంచక తప్పుడం లేదనడం విద్వారంగా ఉందన్నారు.

ఒక బ్యారెల్ కూడాయిల్ను దిగుమతి చేస్తే రెండు నుంచి మూడు బ్యారెళ్ళ దాకా పెట్రోలును తయారు చేయొచ్చని, అలాంటప్పుడు పెట్రో ధరలు పెంపు ఎంతవరకు సమంజసమని వారు ప్రశ్నించారు. అసలే నిత్యావసర వస్తువుల ధరలు పెరిగి సామాన్యులు అల్లాడుతున్నారని ఈ పరిస్థితుల్లో పెట్రోలు ధరలు పెంచడం ఎంతవరకు సబబని ప్రభుత్వాన్ని దుయ్యబట్టారు.

సదస్సులో జనవిజ్ఞాన వేదిక అధ్యక్షులు మస్తానయ్య, పీపుల్స్ ఫర్ ఇండియా కన్వీనర్ ఎన్.శివకుమార్, జెట్టి శేషారెడ్డి అధ్యయన కేంద్రం అధ్యక్షులు పిచ్చన్న, యుటిఎఫ్ నాయకులు కేశవులు, సిఐటియు నాయకులు కటికాల వెంకటేశ్వర్లు తదితరులు పాల్గొని ప్రసంగించారు.

విద్యుత్ కాంట్రాక్టు ఉద్యోగుల సమస్యలు పరిష్కరించాలి

విద్యుత్ సంస్థలో కాంట్రాక్టు కార్మికులను, ఔట్సోర్సింగ్ పద్ధతిపై పనిచేస్తున్న కంప్యూటర్ ఆపరేటర్లను, సబ్ ఇంజనీర్లను సబ్ స్టేషన్లలో పనిచేస్తున్న షిఫ్టు ఆపరేటర్లు, అటెండర్లు, వాచ్మెన్లను వెంటనే రెగ్యులరైజ్ చేయాలని కోరుతూ రాష్ట్ర కమిటీ పిలుపు మేరకు జూలై 14న నెల్లూరు విద్యుత్ భవన్ వద్ద ప్రదర్శన, మహాధర్మా జరిగాయి. ధర్మానుద్దేశించి యూనియన్ రాష్ట్ర అధ్యక్షులు దుగ్గిరాల సూరిబాబు మాట్లాడుతూ ప్రభుత్వం ఇచ్చిన జీవో 6 లోని 7క్లాజ్ ప్రకారం కాంట్రాక్టు కార్మికులకు కనీస వేతనంగా 8760 రూపాయలు ఇవ్వాలని ఎల్డిసి కంప్యూటర్ ఆపరేటర్లకు 10020 రూపాయలు, అటెండర్లు, వాచ్మెన్లకు 8420 రూపాయలు ఇవ్వాలన్నారు. తమిళనాడు రాష్ట్రంలో ప్రతి సంవత్సరం 6 వేల మందిని, చదువు, వయస్సుతో నిమిత్తం లేకుండా వారి సర్వీసును పరిగణలోనికి తీసుకొని అక్కడ విద్యుత్ కాంట్రాక్టు కార్మికులను 18 వేల మందిని పర్మినెంట్ చేశారని గుర్తు చేశారు. ధర్మాలో నెల్లూరు డివిజన్ అధ్యక్షులు షేక్ ఖాజావళి, గూడూరు డివిజన్ కార్యదర్శి కె.మస్తానయ్య, కావలి



డివిజన్ కార్యదర్శి ఎ.హనుమంతరావు, ఆత్మకూరు డివిజన్ కార్యదర్శి యు.బాలకొండయ్య, రాష్ట్ర కమిటీ సభ్యులు పి.పెంచల ప్రసాద్, డి.శీనయ్య, నెల్లూరు రూరల్ డివిజన్ కన్వీనర్ ఇ.ఆదెయ్య, ఎపి ట్రాన్స్ కో జిల్లా కార్యదర్శి జి.కొండారెడ్డి, రీజనల్ నాయకులు యం.ప్రతాప్ రెడ్డి, జి.నాగయ్య, పి.మస్తానయ్య, కె.శ్రీధర్, జె.కేశవరాజు తదితరులు పాల్గొన్నారు. బిసి విద్యుత్ ఉద్యోగుల వెల్ఫేర్ అసోసియేషన్ జిల్లా అధ్యక్షులు యు.శివప్రసాద్ మద్దతు తెలియజేశారు.

కా॥ లక్ష్మీదాస్ వర్ధంతి సభ



వర్క్చార్జ్డ్ ఉద్యమ పితామహుడు అమరజీవి కా॥ పి.లక్ష్మీదాస్ 26వ వర్ధంతి సభను వర్క్చార్జ్డ్ ఉద్యమ కేంద్రమైన హైదరాబాద్ లోని ఘోషామహల్ ఆర్ & బి రోడ్డు డివిజన్ ఎపి హైవేస్ ఆర్ & బి ఎంప్లాయిస్ యూనియన్ కార్యాలయం ప్రాంగణంలో రాష్ట్ర వర్క్చార్జ్డ్ యూనియన్ ఆధ్వర్యంలో నిర్వహించారు.

సీనియర్ నాయకులు ఎ.భుజంగరావు, యూనియన్ రాష్ట్ర నాయకులు, ఆర్ & బి, ఇరిగేషన్ పంచాయితీరాజ్ యూనియన్ల సభ్యులు కా॥ లక్ష్మీదాస్ కు నివాళులర్పించారు. సిఐటియు నాయకులుగా ఆయన నిర్వహించిన ఉద్యమాలు, సాధించిన విజయాలను మననం చేసుకొని ప్రభుత్వ

ఉద్యోగులకు వర్తించే సకల సౌకర్యాలను రాష్ట్రంలోని ఇంజనీరింగ్ శాఖల్లో పనిచేస్తున్న వారందరికి 10 సంవత్సరాల సర్వీసు పూర్తవగానే వర్తించే విధంగా ప్రభుత్వ ఉత్తర్వులు సాధించి పెట్టిన గొప్ప నేత, కార్మిక నాయకుడు అని గుర్తు చేసుకున్నారు. 1984లో టిడిపి ప్రభుత్వంతోనే జీవో 143 సాధించి ఆనాడు ఎన్ఎంఆర్లుగా పనిచేస్తున్న వేలాదిమందిని రెగ్యులరైజేషన్ చేయించిన ఘనుడు కా॥ లక్ష్మీదాస్ అని వర్క్చార్జ్డ్ ఇన్ స్పెక్టర్ క్యాడర్ కు జీవో 402 ద్వారా ఐటిఐ క్వాలిఫికేషన్ మినహాయింపు ఉత్తర్వులు సంపాదించి పెట్టారని గుర్తు చేసుకున్నారు.

ఈ వర్ధంతి సభలో ఆర్ & బి రూరల్ సర్కిల్ ఇరిగేషన్ మహబూబ్ నగర్, నల్గొండ, రంగారెడ్డి, హైదరాబాద్ డివిజన్ల నాయకులు, సభ్యులతోపాటుగా జూరాల ప్రాజెక్టు సిబ్బంది పాల్గొన్నారు.

సభకు మూడు యూనియన్ల రాష్ట్ర అధ్యక్షులు వాసిరెడ్డి వీరభద్రం, అసోసియేషన్ అధ్యక్షులు కె.వెంకటేశ్వర్లు, అధ్యక్షవర్గంగా వ్యవహరించగా ప్రధాన కార్యదర్శులు వి.వి.తాతా రావు, పి.వి.ఎస్.శాస్త్రి, ఎండి ఖలీలు, షేక్ మహబూబ్ ఇబ్రహీంఖాన్, జియాలు నేతృత్వం వహించారు.

పంచాయితీ ఉద్యోగులకు ఉద్యోగ భద్రత కల్పించాలి

కనీస వేతనం అమలు చేసి, ఉద్యోగ భద్రత కల్పించాలని ఎపి గ్రామపంచాయితీ ఎంప్లాయిస్ వర్కర్స్ యూనియన్ (సిఐటియు) రాష్ట్ర అధ్యక్షులు ఇంటి వెంకటేశ్వరరావు ప్రభుత్వాన్ని డిమాండ్ చేశారు. గ్రామ పంచాయితీ కార్మికుల సమస్యల్ని పరిష్కరించాలని కోరుతూ రాష్ట్ర వ్యాపిత ఆందోళనలో భాగంగా జూలై 15న పశ్చిమగోదారి కలెక్టరేట్ వద్ద ధర్నా జరిగింది. ఈ సందర్భంగా జరిగిన సభకు సబిత సుధాకర్ అధ్యక్షత వహించారు. సభనుద్దేశించి ఇంటి వెంకటేశ్వరరావు మాట్లాడుతూ పంచాయితీలలో వివిధ కేటగిరీలకు చెందిన కార్మికులు, ఉద్యోగులు పంచాయితీలనే నమ్ముకొని పనిచేస్తున్నారన్నారు. రాష్ట్ర ప్రభుత్వం చర్చల సందర్భంగా ఇచ్చిన హామీలను అమలు చేయటం లేదన్నారు. పెంటపాడు గ్రామ పంచాయితీ కార్మికులకు 12 నెలలుగా జీతాలివ్వకపోవడం దారుణమన్నారు. అర్హులైన వారికి పంచాయితీ కార్యదర్శిలుగా ప్రమోషన్లు కల్పించాలని కోరారు. సిఐటియు జిల్లా కమిటీ సభ్యులు ఎస్.భగత్ గుర్తింపు



కార్డులు ఇవ్వాలన్నారు. ధర్నాలనంతరం కలెక్టర్, పరిపాలనాధికారికి వినతి పత్రం సమర్పించారు. డిపిఓ కార్యాలయంలో ఇన్చార్జ్ ఎ.ఓ.ని కూడా కలిసి వినతి పత్రం ఇచ్చారు. ఈ ధర్నాలో నాయకులు కేత వాసు, ఆదరం ఉమామహేశ్వరావు, జుత్తిగ శ్రీనివాసు, ఎస్.తాతారావు, జి.హనుమంతరావు, బొడశెట్టి చిట్టమ్మ, యర్రంశెట్టి వెంకటరమణ, బొడశెట్టి పెంటయ్య, కోనాల సింహాచలం, కోనాల సుబ్బారావు, బి.రామారావు తదితరులు పాల్గొన్నారు. ❖

భవన నిర్మాణ కార్మికులకు గుర్తింపు కార్డుల పంపిణీ



ది కృష్ణా జిల్లా బిల్డింగ్ వర్కర్స్ యూనియన్ విస్సన్నపేట మండల కమిటీ ఆధ్వర్యంలో జూలై 20న కృష్ణా జిల్లా బిల్డింగ్ వర్కర్స్ యూనియన్ జిల్లా ప్రధాన కార్యదర్శి పిల్లి నరసింహారావు కార్మికులకు గుర్తింపు కార్డులు పంపిణీ చేశారు. ఈ సందర్భంగా ఆయన మాట్లాడుతూ భవన నిర్మాణ రంగ కార్మికులు గత 35

సంవత్సరాలు సిఐటియు అండతో పోరాటాలు జరిపి ఈ చట్టాన్ని సాధించుకున్నామన్నారు. భవిష్యత్లో జరిగే ఉద్యమాలకు ప్రతి కార్మికుడు సన్నద్ధం కావాలన్నారు. సిఐటియు కృష్ణా జిల్లా అధ్యక్షులు ఎన్.సి.హెచ్. శ్రీనివాస్ మాట్లాడుతూ బిల్డింగ్ వర్కర్లు, ఆశా, అంగన్వాడీ, మధ్యాహ్నభోజన పథకం, గ్రామసేవకులు, కాంట్రాక్టు ఉద్యోగులు ఇలా అసంఖ్యులైన కార్మికుల పక్షాన నిలిచి దశాబ్దాలుగా పోరాడి ఫలితాలు సాధించిన ఘన చరిత్ర సిఐటియుకి మాత్రమే ఉందని అన్నారు.

సిఐటియు విస్సన్నపేట మండల కార్యదర్శి కొమ్ము ఆనంద్, బిల్డింగ్ వర్కర్స్ యూనియన్ మండల అధ్యక్షులు గంజినబోయిన రాము, కార్యదర్శి సగ్గుర్తి శ్రీను, ఉపాధ్యక్షులు గందం సుబ్బారావు, పెయింటింగ్ వర్కర్ యూనియన్ మండల ప్రధాన కార్యదర్శి బంకా కానూసన్యాల్ పాల్గొన్నారు. ❖

ప్రభుత్వ శాఖల్లో పనిచేస్తున్న కాంట్రాక్టు ఉద్యోగులను పర్మినెంట్ చేయాలి

వరంగల్ జిల్లాలో జూలై 4న ఎపి స్టేట్ గవర్నమెంట్ కాంట్రాక్టు ఎంప్లాయిస్ ఫెడరేషన్ జిల్లా సదస్సు మున్సిపల్ ఎంప్లాయిస్ భవనంలో డి.జి.శ్రీనివాస్ అధ్యక్షతన జరిగింది. ఈ సదస్సులో ముఖ్య అతిథిగా పాల్గొన్న యునైటెడ్ మెడికల్ & హెల్త్ ఎంప్లాయిస్ యూనియన్ రాష్ట్ర కార్యదర్శి కె.యాదానాయక్ మాట్లాడుతూ ప్రభుత్వ శాఖల్లో పనిచేస్తున్న కాంట్రాక్టు ఉద్యోగులను పర్మినెంట్ చేయాలని డిమాండ్ చేశారు. కాంట్రాక్టు ఉద్యోగుల సమస్యలు పరిష్కరించడంలో ప్రభుత్వం నిర్లక్ష్యంగా వ్యవహరిస్తోందన్నారు. సమస్యల పరిష్కారంకోసం ఉద్యోగులు ఐక్యంగా పోరాడాలని పిలుపునిచ్చారు. కాంట్రాక్టు ఉద్యోగులను వెంటనే పర్మినెంట్

చేయాలని, పెరుగుతున్న ధరలకనుగుణంగా కనీస వేతనాలు పెంచాలని, టి.ఎ., డి.ఎ.లను పెంచాలని, ఖాళీలను ఈ ఉద్యోగులతోనే భర్తీ చేయాలని డిమాండ్ చేశారు.

నూతన జిల్లా కమిటీ ఎన్నిక :

ఈ సదస్సులో ఎపి స్టేట్ గవర్నమెంట్ కాంట్రాక్టు ఎంప్లాయిస్ ఫెడరేషన్ ను ఏర్పాటు చేశారు. ఫెడరేషన్ గౌరవాధ్యక్షులుగా దామెర రాజేందర్, అధ్యక్షులుగా అంకం నరేష్, ప్రధాన కార్యదర్శిగా డి.జి.శ్రీనివాస్, ఉపాధ్యక్షులుగా మెట్టురవి, సర్రా నాగరాజు, సహాయ కార్యదర్శులుగా రాజు, రమేష్, సాంబయ్య, కమిటీ సభ్యులుగా నాగరాజు, రవి, మహేందర్, భద్రయ్య, వీరన్న తదితరులు ఎన్నికయ్యారు. ❖

మార్కెట్ సెక్యూరిటీగార్డ్స్ను రెగ్యులరైజ్ చేయాలి



ఎపి వ్యవసాయ మార్కెట్ సెక్యూరిటీగార్డ్స్ యూనియన్ రాష్ట్ర కమిటీ పిలుపు మేరకు ములుగు డివిజన్ అధ్యక్షులు సుంకరి కుమారస్వామి అధ్యక్షతన వ్యవసాయ మార్కెట్ సెక్యూరిటీ గార్డ్స్ ను రెగ్యులరైజ్ చేయాలని కోరుతూ పోస్టుబాక్సులో మెమోరాండం వేసి నిరసన తెలిపారు.

సెక్యూరిటీ గార్డ్స్ అందరికీ జీవో నెం 731ని సవరించి ప్రస్తుతం పనిచేస్తున్న వారిని మాత్రమే పోస్టులలో నియమించాలని యూనియన్ డిమాండ్ చేస్తున్నది. వ్యవసాయ మార్కెటింగ్ శాఖ మంత్రికి ఉత్తరాల ద్వారా, మెమోరాండాన్ని పోస్టుబాక్సులో వేసి తమ డిమాండ్లను తెలిపారు. సిఐటియు ములుగు డివిజన్ కార్యదర్శి ఎండి అమ్మాద్ పాషా మాట్లాడుతూ వ్యవసాయ మార్కెట్ కమిటీలో పనిచేస్తున్న వారికి ఉద్యోగభద్రత కల్పించాలని, ఖాళీ పోస్టులలో వీరినే నియమించాలని అన్నారు. లేనిపక్షంలో పెద్ద ఎత్తున ఆందోళన చేపడతామని హెచ్చరించారు. ఈ కార్యక్రమంలో ఇసుకమల్ల రవి, కొలే రామారావు అజ్మీర రాజుకుమార్, సిఐటియు నాయకులు జి.రవిగాడ్, సభవత్ రమేష్, జి.సమ్మిరెడ్డి, టి.సమ్మయ, బల్లూరి చందర్, నాగభూషణ్, శంకర్ తదితరులు పాల్గొన్నారు. ❖

వేతనాలు పెంచాలి

కంప్యూటర్ టీచర్లకు వేతనాలు పెంచాలని జూలై 6న కాకినాడలో డిఇఓ కార్యాలయం ముందు ధర్నా నిర్వహిస్తున్న కంప్యూటర్ టీచర్స్ యూనియన్. ధర్నాలో సిఐటియు జిల్లా ప్రధాన కార్యదర్శి డి.శేషబాబ్జి, యూనియన్ నాయకులు, ఉద్యోగులు పాల్గొన్నారు.



వినిమయ ధరల సూచిక

(బేస్ 2001 = 100)

| సెంటర్ సీరిస్ | ఫిబ్రవరి | మార్చి | ఏప్రిల్ | మే |
|-----------------------|----------|--------|---------|-----|
| హైదరాబాద్ | 161 | 162 | 162 | 165 |
| గుంటూరు | 173 | 172 | 173 | 178 |
| విశాఖపట్నం | 166 | 165 | 166 | 168 |
| వరంగల్ | 195 | 194 | 194 | 200 |
| విజయవాడ | 177 | 175 | 175 | 177 |
| గోదావరి ఖని | 187 | 187 | 185 | 188 |
| రాష్ట్ర సీరిస్ | | | | |
| విజయనగరం | 185 | 184 | 185 | 186 |
| రాజమండ్రి | 181 | 180 | 182 | 183 |
| జగ్గయ్యపేట | 184 | 184 | 185 | 186 |
| తిరుపతి | 174 | 173 | 174 | 175 |
| కొత్తగూడెం | 180 | 179 | 184 | 182 |
| నిజామాబాద్ | 184 | 183 | 184 | 187 |
| ఆలిండియా | 170 | 170 | 170 | 172 |
| ఏ.పి. | 176 | 175 | 176 | 178 |

| లింకింగ్ ఫ్యాక్టర్ | 1971=100 | 1960=100 | 1982=100 |
|---------------------|----------|----------|----------|
| ఆల్ ఇండియా | - | 4.93 | 4.63 |
| హైదరాబాద్ | - | 5.23 | 4.79 |
| గుంటూరు | - | 5.60 | 4.57 |
| విశాఖపట్నం | 2.48 | 1.87 | 4.64 |
| రాజమండ్రి | 2.55 | 1.81 | 4.26 |
| వరంగల్ | 2.36 | 1.90 | 4.75 |
| ఎన్ఎస్ఐ కాంప్లెక్స్ | - | 1.89 | 4.21 |
| గోదావరిఖని (ఎవజిపి) | 2.49 | - | 4.45 |
| విజయవాడ | - | - | 4.28 |
| విజయనగరం | - | - | 3.93 |
| కొత్తగూడెం | - | - | 4.58 |
| నిజామాబాద్ | 2.52 | - | - |

మధ్యాహ్నాభోజన పథక కార్మికుల వేతన జీవో 283ను అమలు చేయాలి

మధ్యాహ్నా భోజన పథకం కార్మికుల సమస్యలు పరిష్కరించాలని కోరుతూ జూలై 7న కృష్ణా జిల్లాలోని డిఇఓ ఆఫీసు వద్ద సిఐటియు ఆధ్వర్యంలో ధర్నా జరిగింది. సిఐటియు జిల్లా ఉపాధ్యక్షులు ఎన్.దనుంజయరావు మాట్లాడుతూ కార్మికులందరూ ఐక్యంగా ఉండి పోరాడితేనే సమస్యలు పరిష్కారమవుతాయన్నారు. మధ్యాహ్నా భోజన పథక యూనియన్ జిల్లా అధ్యక్షురాలు ఎన్.సిహెచ్ సుప్రజ మాట్లాడుతూ మధ్యాహ్నా భోజన కార్మికుల పోరాట ఫలితంగా గౌరవ వేతనం 1000 రూపాయలు ఇస్తామని ప్రభుత్వ జీవో నెం 283ను విడుదల చేసినా ఆ జీవోకు అనుగుణంగా బడ్జెట్ మాత్రం కేటాయించలేదని విమర్శించారు. ఈ పథకం ప్రారంభించి ఎనిమిదేళ్ళు గడిచినా ఇప్పటికీ అనేక పాఠశాలల్లో సరైన మౌలిక వసతులు కల్పించడంలో ప్రభుత్వం విఫలమయ్యిందన్నారు. ఈ పథకం నిర్వహణను స్వచ్ఛంద సంస్థలకప్పజెప్పే ఆలోచనను ప్రభుత్వం వెంటనే విరమించుకోవాలని, నెలనెలా బిల్లులు



సక్రమంగా చెల్లించేలా అధికారులు చర్యలు తీసుకోవాలని డిమాండ్ చేశారు. అనంతరం అడిషనల్ డిఇఓ శ్యాంప్రకాష్ కి వినతిపత్రం అందజేశారు. కార్యక్రమంలో మధ్యాహ్నాభోజన కార్మికుల యూనియన్ జిల్లా కార్యదర్శి టి.గంగాభవాని, కె.యలమందమ్మ, కాంతమ్మ, కుమారి, నమ్మక్క, పార్వతిలతోపాటు జిల్లా నలుమూలల నుండి మధ్యాహ్నా భోజన కార్మికులు పెద్ద ఎత్తున పాల్గొన్నారు. ఈ కార్యక్రమానికి ఆశా వర్కర్స్ యూనియన్ సంఘీభావాన్ని తెలిపింది.

మున్సిపల్ కాంట్రాక్టు కార్మికుల సమస్యల పరిష్కారానికి కృషి చేస్తా - జూలకంటి



రాష్ట్రంలోని మున్సిపాలిటీలు, కార్పొరేషన్లలో పనిచేస్తున్న కాంట్రాక్టు కార్మికుల సమస్యలను ప్రభుత్వం దృష్టికి తీసుకెళ్ళి పరిష్కారానికి కృషి చేస్తానని సిపిఎం ఎమ్మెల్యే జూలకంటి రంగారెడ్డి అన్నారు. కనీస వేతనంగా 7,100 రూపాయలు చెల్లించాలని డిమాండ్ చేస్తూ ఆంధ్రప్రదేశ్ మున్సిపల్ వర్కర్స్, ఎంప్లాయిస్ యూనియన్ ఆధ్వర్యంలో సోమవారం ఇందిరాపార్కు వద్ద ధర్నా నిర్వహించారు. యూనియన్ అధ్యక్షులు పాలడుగు భాస్కర్ అధ్యక్షతన జరిగిన ఈ ధర్నాలో ఆయన మాట్లాడుతూ గతంలో సమ్మె చేసిన సందర్భంగా ప్రభుత్వం చేసుకున్న ఒప్పందాలను కూడ అమలు చేయకపోవడం శోచనీయమన్నారు. పర్మినెంట్ కార్మికుల కంటే ఎక్కువ శ్రమ చేస్తున్నా ప్రభుత్వం గుర్తించడం లేదని చెప్పారు. పెరిగిన నిత్యావసర సరుకుల ధరలకూ, ప్రభుత్వం ఇస్తున్న వేతనానికి పొంతన లేదన్నారు. ప్రభుత్వానికి కాంట్రాక్టు కార్మికులను ఆదుకోవాలనే చిత్తశుద్ధి లేదని చెప్పారు. కాంట్రాక్టు కార్మికులు గొంతెమ్మ కోర్కెలేమీ కోరడం లేదని, కడుపునిండా తిండి తినడానికి మాత్రమే అడుగుతున్నారని

ఆవేదన వ్యక్తం చేశారు. సిపిఐ ఎమ్మెల్యే గుండా మల్లేష్ మాట్లాడుతూ గతంలో సమ్మె చేస్తేనే ప్రభుత్వం ఒప్పందానికి వచ్చిందని గుర్తు చేశారు. ఆ ఒప్పందాల అమలుకోసం మరో సమ్మె చేయాల్సిన అవసరం వస్తుందంటే ప్రభుత్వం నిద్రపోతోందన్న సంగతి స్పష్టమైందన్నారు. పన్నులు, అధిక ధరలతో ప్రజలపై మోయలేని భారం మోపుతోందని చెప్పారు. కార్మికుల సమస్యల పరిష్కారానికి ఏకైక మార్గం పోరాటమొక్కటేనన్నారు. శాసనసభలో ఈ సమస్యలపై ప్రస్తావిస్తానని హామీ ఇచ్చారు. సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ మాట్లాడుతూ కాంట్రాక్టు కార్మికుల సమస్యలపై అన్ని రంగాల్లోని కాంట్రాక్టు కార్మికులు ఏకం కావాలని కోరారు. అప్పుడే ప్రభుత్వం దిగొస్తుందన్నారు. వేతనాలు పెంచాలని కార్మికులు డిమాండ్ చేస్తే ఉద్యోగాలు తీసేయడానికి ప్రభుత్వం ప్రయత్నిస్తోందన్నారు. రోడ్లు ఊద్యకుండా ఎక్కడి చెత్తను అక్కడే నిలిపేస్తే ప్రజలు అనారోగ్యం బారిన పడే ప్రమాదముందని ప్రభుత్వం గుర్తించాలని కోరారు. కార్మికులకు ఇఎస్ఐ సౌకర్యం కల్పించాలని, రోగాల భారిన పడకుండా ఆదుకోవాలని విజ్ఞప్తి చేశారు. పిఎఫ్ కు కార్మికుల వేతనాల్లో మినహాయించుకున్న డబ్బులు వారి ఖాతాలో జమ కావడం లేదని, ఆ డబ్బులు దుర్వినియోగమౌతున్నాయని ఆవేదన వ్యక్తం చేశారు. కొన్ని ప్రాంతాల్లో కాంట్రాక్టర్ల కాజేస్తున్నారని అన్నారు. సిఐటియు రాష్ట్ర కార్యదర్శి రమ మాట్లాడుతూ ప్రతి మహిళనూ లక్షాధికారిని చేస్తామని మాజీ ముఖ్యమంత్రి వైఎస్ ఇచ్చిన హామీ ఏమైందని ప్రశ్నించారు. కోట్ల రూపాయలు కొల్లగొట్టిన వారికి రక్షణ కల్పిస్తూ 60 గజాల ఇంటి స్థలం అడిగితే అణగదొక్కుతోందని అన్నారు. ఈ సమావేశంలో యూనియన్ రాష్ట్ర ప్రధాన కార్యదర్శి కె.వెంకటేశ్వర్లు, భుజంగరావు, రాంచంద్రరావు, శ్రీను పాల్గొన్నారు.

విస్తరాకుల్లా వాడుకుంటోంది




గ్రామపంచాయితీ ఉద్యోగులను, కాంట్రాక్టు కార్మికులను రాష్ట్ర ప్రభుత్వం విస్తరాకుల్లాగా వాడుకుంటోందని సిపిఎం రాష్ట్ర కార్యదర్శి బి.వి.రాఘవులు విమర్శించారు. గ్రామపంచాయితీ ఉద్యోగులకు కనీస వేతనం అమలు చేయాలని, కాంట్రాక్టు ఉద్యోగులను రెగ్యులరైజ్ చేయాలంటూ జూలై 14న హైదరాబాద్‌లోని ఇందిరాపార్కు వద్ద ఎపి గ్రామ పంచాయితీ ఎంప్లాయిస్ అండ్ వర్కర్స్ యూనియన్ (సిఐటియు) రాష్ట్ర కమిటీ నిరవధిక ధర్నా నిర్వహించింది. ఈ సందర్భంగా రాఘవులు మాట్లాడుతూ పంచాయితీ ఉద్యోగులతో ప్రభుత్వం పనిచేయించుకుంటోంది తప్ప వారి ఉద్యోగ భద్రత గురించి ఆలోచించడం లేదని విమర్శించారు. పార్టీటైమ్ సిబ్బంది, ఎన్ఎంఆర్, స్వీపర్లు, పంపు ఆపరేటర్లు, బిల్ కలెక్టర్లు, కారోబార్, అటెండర్, వాచ్‌మెన్లు, ఎలక్ట్రిషియన్లతో ప్రస్తుతం కాంట్రాక్టు పద్ధతిలో పని చేయించుకుంటుందని అన్నారు. ఆ విధానాన్ని రద్దు చేసి వారిని ఆయా పోస్టుల్లో క్రమబద్ధీకరించాలని రాఘవులు డిమాండ్ చేశారు. జీవో నెం 6 ప్రకారం కనీస వేతనం 4030 రూపాయలు చెల్లించాలని డిమాండ్ చేశారు. లేనిపక్షంలో ఉద్యమాన్ని మరింత ఉధృతం చేయాలని పంచాయితీ



ఉద్యోగులు, కాంట్రాక్టు కార్మికులకు రాఘవులు సూచించారు. ప్రభుత్వం దయతలచి, సానుభూతితో సమస్యలు పరిష్కరించే దశలో లేదని, గ్రామ పంచాయితీ ఉద్యోగులు ఐక్యత, పట్టుదల, పోరాటాలతోనే సమస్యలను పరిష్కరించుకోవాలని రాఘవులు సూచించారు. పంచాయితీ ఉద్యోగుల ఉద్యమానికి సిపిఎం మద్దతు ఉంటుందని స్పష్టం చేశారు. మాజీ ఎంపి పి.మధు మాట్లాడుతూ ప్రభుత్వం తక్షణమే చర్చలకు పిలవాలని డిమాండ్ చేశారు. సిపిఎం ఎమ్మెల్యే జూలకంటి రంగారెడ్డి మాట్లాడుతూ పంచాయితీ ఉద్యోగులు, కాంట్రాక్టు కార్మికుల సమస్యలను ప్రభుత్వం దృష్టికి తీసుకెళ్తామనని హామీ ఇచ్చారు. ఈ కార్యక్రమంలో సంఘం రాష్ట్ర కార్యదర్శి పాలడుగు భాస్కర్ ప్రధాన కార్యదర్శి కొల్లాపురం కోటిలింగం, కార్యదర్శి గంగాధర్, కాంట్రాక్టు ఉద్యోగుల సంఘం అధ్యక్షులు ఎవి నాగేశ్వరరావు, యుటిఎఫ్ ప్రధాన కార్యదర్శి ఐ.వెంకటేశ్వరరావు తదితరులు పాల్గొన్నారు. నిరవధిక ధర్నాలో సందర్భంగా ఇందిరాపార్కు వద్ద వంటావార్పు చేపట్టారు. ధర్నాలో పాల్గొన్న కార్మిక, ఉద్యోగులందరూ సహపంక్తి భోజనాలు చేశారు. మరుసటి రోజు ఛలో అసెంబ్లీ కార్యక్రమాన్ని పోలీసులు అడ్డుకొని వందలమందిని అరెస్టులు చేశారు.



కాంట్రాక్టు ఉద్యోగుల జిల్లా సదస్సు



కృష్ణా జిల్లా ఎపి స్టేట్ గవర్నమెంట్ కాంట్రాక్టు ఎంప్లాయిస్ ఫెడరేషన్ జిల్లా సదస్సు జూన్ 27న విజయవాడలో జరిగింది. ఈ సదస్సుకు ఎపి స్టేట్ గవర్నమెంట్ కాంట్రాక్టు ఎంప్లాయిస్ ఫెడరేషన్ రాష్ట్ర కార్యదర్శి ఎవి నాగేశ్వరరావు ముఖ్య అతిథిగా హాజరై మాట్లాడుతూ అనేక కష్టనష్టాలకు ఓర్చి పనిచేస్తున్న కాంట్రాక్టు ఉద్యోగులకు కనీస వేతనం అమలు చేయడం లేదని

పిఎఫ్, ఇఎస్ఐ వంటి నడుపాయాలు కల్పించలేదని విమర్శించారు. తమ సమస్యలు పరిష్కారం కోసం కాంట్రాక్టు ఉద్యోగులు ఉద్యమిస్తే నిర్బంధం ప్రయోగిస్తున్నది, లేదా అరకొర హామీలు ఇచ్చి చేతులు దులుపుకుంటుంది తప్ప సమస్యల పరిష్కారానికి సిద్ధపడటం లేదన్నారు. తహశీల్దార్, ఎండిఓ, ఎంఆర్ఓ, ఇ-సేవా, ఆరోగ్యమిత్ర, 104, 108, ఆర్డబ్ల్యుఎస్, వైద్య ఆరోగ్య, వెటర్నరీ, ఉపాధి హామీ, ఉదా, డైరీ తదితర రంగాలలోని అనేక సెక్షన్లలో పనిచేస్తున్న కాంట్రాక్టు ఉద్యోగులను రెగ్యులర్ చేయాలని, కాంట్రాక్టు వ్యవస్థను రద్దు చేయాలని ఆయన డిమాండ్ చేశారు. ఈ సదస్సుకు పంచకర్ల శ్రీనివాసరావు పాల్గొని ప్రసంగించారు. జిల్లాలోని వివిధ రంగాల కాంట్రాక్టు ఉద్యోగులు పాల్గొన్నారు.



ప్రట్టుదలతో పోరాడుతున్న స్టాఫ్ నర్సులు (నర్స్ ప్రాక్టీషనర్స్)

నర్స్ ప్రాక్టీషనర్స్ ను 266 మందిని ఆంధ్రప్రదేశ్ స్టేట్ ఎయిడ్స్ కంట్రోల్ సొసైటీ ప్రాజెక్టుడైరెక్టర్ పరిధిలో, కేథలిక్ హెల్త్ అసోసియేషన్ ఆఫ్ ఇండియా (సిహెచ్ఎఐ) ద్వారా కాంట్రాక్టు పద్ధతిపై 2005లో 10 జిల్లాలో వివిధ ప్రాథమిక, సామాజిక ఆరోగ్య కేంద్రాలలో నియమించారు.

గత 5 సంవత్సరాలుగా హెచ్ఐవి/ఎయిడ్స్ వ్యాధిగ్రస్తులకు కౌన్సిలింగ్, టెస్టింగ్, హెచ్ఐవితో బాధపడుతున్న గర్భిణీ స్త్రీలకు సుఖప్రసవం చేయడం, తల్లి నుండి బిడ్డకు హెచ్ఐవి సోకకుండా కాన్పు సమయంలో తల్లిబిడ్డకు నెవిరషిన్ మందులు అందజేయటం, ప్రాథమిక ఆరోగ్య కేంద్రాలలో ఇతర విధులు నిర్వహించారు. ఏ కారణం లేకుండానే వీరిని 2010 జూలై 1 నుండి, హఠాత్తుగా విధుల్లోంచి తొలగించారు.

తొలగించిన వారిని వెంటనే తిరిగి విధుల్లో చేర్చుకోవాలంటూ జూలై 9వ నుండి ఇందిరాపార్కు వద్ద, (హైదరాబాద్) రిలే నిరాహారదీక్షలు కొనసాగుతున్నాయి. అయినా మోసపూరిత కాంగ్రెస్ ప్రభుత్వం కఠినంగా వ్యవహరిస్తుంది. దీక్షలు జరుగుతున్న క్రమంలోనే ప్రభుత్వ వైఖరిని నిరసిస్తూ 'భిక్షాటన' దున్నపోతుకు వినతిపత్రం ఇవ్వటం, రోడ్డు ఊడ్చటం వంటి నిరసన కార్యక్రమాలు చేపట్టారు. ప్రభుత్వం, సంబంధిత అధికారులు స్పందించి సమస్యను పరిష్కరించాల్సింది పోయి వినతిపత్రం ఇవ్వటానికి వెళ్ళిన సిఐటియు రాష్ట్ర నాయకులు ఎం.రవీందర్ మరియు స్టాఫ్ నర్సులపట్ల ఎపి సాక్స్ పిడి దురుసు వైఖరికి నిరసనగా



పిడిపై చర్యతీసుకోవాలని సిఐటియు రాష్ట్రకమిటీ ఆధ్వర్యంలో ఆర్టిసి క్రాన్ రోడ్లో రాస్తారోకో నిర్వహించారు. నిరాహారదీక్షలు కొనసాగుతున్న క్రమంలో సిపిఎం రాష్ట్ర కార్యదర్శి బివి రాఘవులు గారు, సిపిఐ రాష్ట్ర నాయకులు కె.రామకృష్ణ, టిడిపి నాయకులు తీగల కృష్ణారెడ్డి, సిఐటియు అధ్యక్షులు ఎన్.వీరయ్య, రాష్ట్ర ప్రధాన కార్యదర్శి ఆర్.సుధాభాస్కర్, రాష్ట్ర కార్యదర్శులు పాలడుగు భాస్కర్, భూపాల్, ఎవి నాగేశ్వరరావు, రమ, ధనలక్ష్మి, కెవిపిఎస్ రాష్ట్ర నాయకులు గంగాధర్, తదితర ప్రజాసంఘాల నాయకులు దీక్షలకు మద్దతు ప్రకటించారు.

నర్సు ప్రాక్టీషనర్స్ యూనియన్ నాయకురాళ్ళు కళ్యాణి, సులోచన, ధనలక్ష్మి, హేమలత, సుశీల, పద్మ, విద్యుల్లత, జ్యోతి, రేఖ, జయశ్రీ తదితరులు ఉద్యమానికి నాయకత్వం వహిస్తున్నారు.

ఆశా వర్కర్ల నిరాహార దీక్షలు

కృష్ణా జిల్లాలోని ఆశా వర్కర్లు తమ సమస్యలు పరిష్కరించాలని జూలై 6,7 తేదీలలో రెండురోజులపాటు నిరాహారదీక్షలు చేపట్టారు. ఆశా వర్కర్లకు కనీస వేతనం నిర్ణయించి అమలు చేయాలని, పెండింగ్లో ఉన్న పారితోషికాలు చెల్లించాలని కోరుతూ ఎపి వాలంటరీ హెల్త్ వర్కర్స్ యూనియన్ (ఆశా&ఉషా) సిఐటియు ఆధ్వర్యంలో కృష్ణా జిల్లా కలెక్టరేట్ వద్ద రెండురోజులపాటు జరిగిన ఈ దీక్షలో జిల్లా ప్రధాన కార్యదర్శి ఎ.కమల మాట్లాడుతూ ప్రైవేటు ఆసుపత్రులలో డ్రీవర్ల అవుతున్న కేసులకు కూడా పారితోషికం ఇవ్వాలని, ఆశా వర్కర్లను ఐకెపికి అప్పజెప్పాలనే ప్రభుత్వ యోచనను విరమించుకోవాలన్నారు. పనినిబట్టి పారితోషికాలు ఇస్తామన్న ప్రభుత్వం కొన్ని పిహెచ్సీలలో అమలుచేయడం లేదన్నారు. పెరిగిన ధరలకనుగుణంగా పారితోషికాలు చెల్లించాలన్నారు. డిఆర్ఓ వి.వి.సుబ్బారెడ్డికి వినతిపత్రం అందించారు. ఈ దీక్షలో ఆశశేవల్లి శివ జ్యోతి, పి.ధనశ్రీ, ఎన్.గంగరత్నం, టి.నాంచారమ్మ, ఎం.రత్నకుమారి, డి.ఇందిర, మేకా శివపార్వతి,



కె.బేబికుమారి, డి.నాగమణి, ఎన్.కె.షకీలాబేగం ఆరు మండలాలకు చెందిన ఆశా వర్కర్లు పాల్గొన్నారు. ఈ దీక్షలకు మెడికల్ & హెల్త్ ఎంప్లాయిస్ యూనియన్ జిల్లా కార్యదర్శి ఎన్. శ్రీనివాసరావు, మధ్యాహ్నాభోజన పథక కార్మిక యూనియన్ జిల్లా అధ్యక్షురాలు ఎన్.సిహెచ్. సుప్రజ, మచిలీపట్నం డివిజన్ కార్యదర్శి కొడాలి శర్మ తదితరులు పాల్గొన్నారు. సిఐటియు జిల్లా కార్యదర్శి ఎస్.దనుంజయరావు, గౌరవాధ్యక్షులు పంచకర్ల శ్రీనివాసరావు పాల్గొని సందేశమిచ్చారు.

ఆశా వర్కర్ల సమస్యలు పరిష్కరించాలి

ఆశా వర్కర్ల యూనియన్

రాష్ట్ర కమిటీ పిలుపులో భాగంగా ఆశా వర్కర్ల సమస్యలు పరిష్కరించాలని జూలై 8వ తేదీన కృష్ణా జిల్లాలోని కలెక్టర్ ఆఫీసు వద్ద సిఐటియు ఆధ్వర్యంలో ఆశా వర్కర్లు ధర్నా నిర్వహించారు. ఈ సందర్భంగా సిఐటియు జిల్లా కార్యదర్శి పంచకర్ల శ్రీనివాసరావు మాట్లాడుతూ గత 5 సంవత్సరాలుగా పేద ప్రజలకు ఆరోగ్య సేవలు అందిస్తున్న ఆశా కార్యకర్తలకు కనీస వేతనం చెల్లించాలని డిమాండ్ చేశారు. పనినిబట్టి పారితోషికం చెల్లించకపోవడంతో ఆర్థికంగా అనేక ఇబ్బందులనెదుర్కొంటున్నారు. బెంగాల్, ఒరిస్సా రాష్ట్రాలలో 900 రూపాయలు గౌరవ వేతనం ఇస్తూనే పనికితగ్గ పారితోషికాలు చెల్లిస్తున్నారన్నారు. ఇప్పటికైనా ప్రభుత్వం స్పందించి సమస్యలు పరిష్కరించాలని ఆశా వర్కర్స్ యూనియన్ జిల్లా కార్యదర్శి ఎ.కమల అన్నారు. మాతా/శిశు సంరక్షణలో కీలకపాత్ర పోషిస్తున్న ఆశా వర్కర్లను ప్రభుత్వం విస్మరిస్తుందని ఆరోపించారు. ఎంత పనిచేసినా 400 రూపాయలకు మించి చెల్లించడం లేదన్నారు. ఐకెపికి ఆశా వర్కర్లను అప్పజుప్పాలనే ఆలోచనను ప్రభుత్వం విరమించుకోవాలని, టిఎ 40 రూపాయలనుండి 100 రూపాయలకు పెంచాలని, అర్హులైన వారిని రెండవ ఎఎన్ఎంలుగా తీసుకోవాలని, పారితోషికాలు



నేరుగా ఆశా వర్కర్లకే చెల్లించాలని యూనియన్ జిల్లా అధ్యక్షురాలు వై.నాగలక్ష్మి డిమాండ్ చేశారు. అనంతరం కలెక్టర్ ఓ.వో.ఎ.వి.యస్.మూర్తికి వినతిపత్రం అందజేశారు. ఈ కార్యక్రమంలో జి.వెంకటలక్ష్మి, పి.ధనశ్రీ, కె.అరుణాదేవి, టి.నాంచారమ్మ, ఎస్.కె.షకీలాబేగం, కళేపల్లి శివజ్యోతి, సలాది హేమలత, తాటంకి రాధికతోపాటు జిల్లా నలుమూలల నుండి పెద్ద ఎత్తున ఆశావర్కర్లు పాల్గొన్నారు. గ్రామ పంచాయితీ వర్కర్స్ యూనియన్ జిల్లా అధ్యక్షులు నిమ్మకూరి సుబ్బారావు కార్యదర్శి టి.జగన్ సిఐటియు మచిలీపట్నం కార్యదర్శి టి.చంద్రాల్ తదితరులు పాల్గొని సంఘీభావం తెలిపారు.

కాన్కాస్ట్ కార్మికుల ఒప్పందాలను అమలు చేయాలి



శ్రీకాకుళం జిల్లా ఆమదాల వలస మండలం దూసిలోగల కాన్కాస్ట్ పెట్రో ఐఎన్సి పరిశ్రమలో సుమారు 6 వందల మంది కార్మికులు పనిచేస్తున్నారు. యూనియన్ కు యాజమాన్యానికి మధ్య జరిగిన వేతన ఒప్పందం జనవరి 2010తో ముగిసింది. తిరిగి వేతన ఒప్పందం చేయాలని పలుమార్లు విజ్ఞప్తి చేసినప్పటికీ యాజమాన్యం చర్చలు పేరుతో కాలయాపన చేసి కార్మికులను సమ్మెలోకి నెట్టింది. జూన్ 2న ప్రారంభమైన సమ్మె నేటికీ కొనసాగుతున్నది. సిఐటియు ఆధ్వర్యంలో ప్రదర్శనలు, ధర్నాలు, రాస్తారోకోలు, ఎంఆర్ఓ ఆఫీసు ముట్టడి, కలెక్టరేట్ ముట్టడి, అఖిలపక్ష రాయబారం మొదలగు కార్యక్రమాలు జరిగాయి. రెవెన్యూమంత్రికి వినతి

పత్రం ఇవ్వడానికి వెళ్ళిన సందర్భంగా 41 మందిని, రాస్తారోకో సందర్భంగా 52 మందిని అరెస్టు చేశారు. జూలై 12న కలెక్టరేట్ ముట్టడి సందర్భంగా 141 మందిని అరెస్టు చేశారు. సిఐటియు జిల్లా ప్రధాన కార్యదర్శి డి.గోవిందరావు మాట్లాడుతూ కాన్కాస్ట్ కార్మికులు అతితక్కువ వేతనాలతో దుర్భరమైన జీవితాలు అనుభవిస్తున్నారని ఆవేదన వ్యక్తం చేశారు. యాజమాన్యం కాంట్రాక్టు కార్మికుల పేరుతో తీవ్ర దోపిడీ చేస్తుందన్నారు. పాలకులు అనుసరిస్తున్న విధానాల వలన ధరలు విపరీతంగా పెరిగిన ధరలకు అనుగుణంగా వేతనాలు పెరగడం లేదని విమర్శించారు. రోజుకి 30 రూపాయలు కూలీతో ఒక కుటుంబాన్ని ఎలా పోషించగలరని ఆయన ప్రశ్నించారు. యాజమాన్యం దోపిడీకి వ్యతిరేకంగా ఐక్య ఉద్యమాలు ఉధృతం చేస్తామని హెచ్చరించారు. కార్మిక శాఖ, యాజమాన్యాల శాఖగా మారిందని విమర్శించారు. ఈ ముట్టడి కార్యక్రమంలో యూనియన్ నాయకులు తిర్లంగి రాము, పి.రామచంద్రరాజు, బి.రమణారావు, కె.దనుంజయ, డి.కె.ఎం చౌదరి, శిగిరిపల్లి లక్ష్మణరావు, మొదలవలస, లక్ష్మణరావు, మాధవరావు, రామాంజనేయులు, సుందరరావు, శిగిరిపల్లి రాము, దవల సత్యనారాణ, డి.కాళిదాసు, కె.రాము, తదితరులు అరెస్టులయ్యారు.

గ్రామదీపికలకు కనీస వేతనాలు చెల్లించాలి



ఐకెపిలో యానిమేటర్స్ గా పనిచేస్తున్న గ్రామదీపికలకు కనీస వేతనాలు ఇవ్వాలని, ద్వైత్రా గ్రూపు సభ్యుల సమస్యలు పరిష్కరించాలని వరంగల్ జిల్లా ఏక శీల పార్కు ఎదుట ధర్నా నిర్వహించారు. ఎపి ఐకెపి యానిమేటర్స్ (సిఎ) రాష్ట్ర

ఉపాధ్యక్షురాలు మారపెల్లి మాధవి ముఖ్య అతిథిగా పాల్గొని మాట్లాడుతూ రాష్ట్రంలో 12 లక్షల గ్రూపులు నిర్వహించడంలో, మహిళలకు రుణాలు ఇప్పించడంలో కీలక పాత్ర పోషిస్తున్న యానిమేటర్స్ కి కనీస వేతనాలు మాత్రం చెల్లించడంలేదన్నారు. యానిమేటర్స్ కు గుర్తింపుకార్డులు, ఉద్యోగభద్రత కరువైందన్నారు. సిఐటియు జిల్లా కార్యదర్శి గడ్డం రమేష్ మాట్లాడుతూ రాష్ట్రంలో కాంగ్రెస్ ప్రభుత్వం అధికారంలోకి రాగానే మహిళలను లక్షాధికారులను చేస్తామని ప్రగల్భాలు పలికి లక్షాధికారులు కాకుండా భిక్షాధికారులుగా చేసిందని దుయ్యబట్టారు. వారి సమస్యలు పరిష్కరించకుంటే సిఐటియు జిల్లా, రాష్ట్ర వ్యాప్తంగా ప్రత్యేక ఆందోళనలు చేపడతామని హెచ్చరించారు. జిల్లాకలెక్టర్ ను కలిసి వినతిత్రం ఇచ్చారు. ఈ కార్యక్రమంలో సిఐటియు జిల్లా నాయకులు యాటల సోమన్న, సుధాకర్, రాఘవాచారి, చంద్రకళ, తిరుమల్ రెడ్డి, మంజుల, నిర్మల తదితరులు పాల్గొన్నారు.

ఐఇఆర్ టిలకు రెగ్యులర్ టీచర్ల వేతన స్కేలును అమలు చేయాలి

రాజీవ్ విద్యామిషన్ లో గత 13సం॥లుగా పని చేస్తున్న ఐ.ఇ.ఆర్.టిలకు పెరిగిన నిత్యావసర నరుకుల ధరలకనుగుణంగా వేతనాలు పెంచాలని ఎమ్మెల్యే ఎం.వి.ఎస్.శర్మ డిమాండ్ చేశారు. సమీకృత విద్యా ఉపాధ్యాయుల (ఐఇఆర్ టి)ల సమస్యలపై జూలై 14న హైదరాబాద్ లోని రాజీవ్ విద్యా మిషన్ కార్యాలయం ముందు ధర్నా జరిగింది. ధర్నాలో పాల్గొని శర్మ మాట్లాడుతూ ఐఇఆర్ టిలకు ప్రస్తుతం ఇస్తున్న వేతనం 6400 రూపాయలు మరియు టి.ఎ 600 రూపాయలు సరిపోవడం లేదు. పి.ఆర్.సిలో సూచించిన విధంగా రెగ్యులర్ టీచర్ల కనీస వేతనం 13500 రూపాయలను ఐ.ఇ.ఆర్.టి ల వేతనంగా నిర్ణయించి ఇవ్వాలని, టి.ఎ, 1500 రూపాయలకు పెంచాలన్నారు. ఇదే ప్రాజెక్టులో కర్ణాటక తదితర రాష్ట్రాలలో పనిచేస్తున్న ఐ.ఇ.ఆర్.టిలకు రెగ్యులర్ టీచర్లతో సమానంగా వేతనాలు చెల్లిస్తున్నారు. మన రాష్ట్రంలో కూడా ఆ విధానాన్ని అమలు చేయాలి. ఇ.పి.యఫ్, ఇ.యస్.ఐ, సౌకర్యాలను



కల్పించాలి. ఉద్యోగ భద్రతను కల్పించాలని అన్నారు. ఐ.ఇ.ఆర్.టిలు లేని మండలాలలో ఐ.ఇ.ఆర్.టి.లను నియమించాలని డిమాండ్ చేశారు. ఈ కార్యక్రమంలో సమీకృత విద్యా ఉపాధ్యాయుల సంఘం రాష్ట్రగౌరవాధ్యక్షులు ఎం.డి.అబ్బాస్, అధ్యక్షులు ఎన్.రామకృష్ణ, ప్రధాన కార్యదర్శి బాబు, ఆంజనేయులు తదితర ఉపాధ్యాయులు పాల్గొన్నారు. ధర్నాలో పాల్గొన్న వారిని పోలీసులు అరెస్టు చేశారు.



సమస్యలపై కదిలిన 104 ఉద్యోగులు

కనీస వేతనాలు అమలుచేయాలని, ఉద్యోగభద్రత కల్పించాలని, ఎరియర్స్ తక్షణమే చెల్లించాలని, థర్డ్ పార్టీ వ్యవస్థను రద్దు చేయాలని తదితర డిమాండ్లతో 104 ఉద్యోగులు జూలై 8న హైదరాబాద్ లో వందలాదిమంది ఉద్యోగులు పాల్గొని ర్యాలీ నిర్వహించారు.

శ్రామిక మహిళా కృష్ణా జిల్లా సదస్సు

కృష్ణా జిల్లా శ్రామిక మహిళా 2వ సదస్సు గుడివాడలోని స్థానిక ఎన్జివో హోమ్లో జూలై 11న సిహెచ్ కుసుమ అధ్యక్షతన జరిగింది. ఈ సదస్సులో సిఐటియు రాష్ట్ర ఉపాధ్యక్షురాలు ఎస్.పుణ్యవతి పాల్గొని మాట్లాడుతూ ప్రభుత్వ రంగాల్లో పనిచేస్తున్న కాంట్రాక్టు మహిళా ఉద్యోగుల గోడు పాలకులకు పట్టడం లేదని పేర్కొన్నారు. ప్రపంచీకరణ విధానాలతో మహిళలు అధిక శ్రమ భారంతో అనారోగ్యానికి గురవుతున్నారని వివరించారు. రాష్ట్రంలో 11 లక్షల మంది ప్రభుత్వ రంగంలో వివిధ ఉద్యోగాలు నిర్వహిస్తుంటే వారిలో ఐదున్నర లక్షల మంది మహిళా కాంట్రాక్టు కార్మికులేనని తెలిపారు. అంగన్వాడీ, ఆశ, మధ్యాహ్న భోజన వర్క్స్ చాలీచాలని వేతనాలతో పనిచేస్తున్నారని, గౌరవ వేతనం పేరుతో వెట్టిచాకిరీ చేయిస్తున్నారని చెప్పారు. మహిళలకు ప్రాధాన్యత కల్పిస్తున్నట్లు ప్రభుత్వం గొప్పలు చెప్పుకుంటున్నదని కాని మహిళా ఉద్యోగులకు కనీస వేతనం అందించకుండా వారి సమస్యలు పరిష్కరించకపోవడం దారుణమన్నారు. ఈ సదస్సులో సిఐటియు జిల్లా ప్రధాన కార్యదర్శి డి.వి.కృష్ణ, ఆశా వర్క్స్ యూనియన్ జిల్లా



కార్యదర్శి ఎ.కమల శ్రామిక మహిళా గుడివాడ డివిజన్ కన్వీనర్ జి.ప్రశాంతి పాల్గొని ప్రసంగించారు. తొలుత సిఐటియు పతాకావిష్కరణ సీనియర్ నాయకురాలు సుబ్బమ్మ ఈ సదస్సుకు అంగన్వాడీ, ఆశా, మధ్యాహ్న భోజనం, మున్సిపల్, ఆర్టిసి, ఇండస్ట్రీస్, పంచాయితీ ఎల్ఐసీ, కాంట్రాక్టు లెక్చరర్స్లతోపాటు వివిధ రంగాల కార్యకర్తలు చర్చలలో పాల్గొని వారి సమస్యలను తెలియజేశారు. నూతన కమిటీ ఎన్నుకున్నారు. శ్రామిక మహిళా జిల్లా కన్వీనర్గా ఎన్సిహెచ్ సుప్రజ కో-కన్వీనర్గా ఎ.కమల, జి.ప్రశాంతి, సిహెచ్ కుసుమలతోపాటు 5 మందితో కమిటీ ఏర్పడింది.

వయస్సు, చదువుతో నిమిత్తం లేకుండా కాంట్రాక్టు కార్మికులతోనే ఖాళీ పోస్టులను భర్తీ చేయాలి



ఖాళీ పోస్టులన్నింటిని దశాబ్ద కాలంగా వెట్టిచాకిరి చేస్తున్న కాంట్రాక్టు కార్మికులతోనే, వయస్సు, చదువుతో నిమిత్తం లేకుండా వెంటనే భర్తీ చేయాలని కోరుతూ జూలై 14న కర్నూల్ జిల్లా యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) రాష్ట్ర కమిటీ పిలుపు మేరకు స్థానిక విద్యుత్ భవన్ ముందు 200 మందితోధర్నా నిర్వహించారు. ఈ సందర్భంగా యుఇయూ రాష్ట్ర సహాయ కార్యదర్శి పి.నాగరాజు మాట్లాడుతూ రాష్ట్ర వ్యాపితంగా విద్యుత్ రంగంలో దశాబ్ద కాలంగా వేల మంది కాంట్రాక్టు కార్మికులు వెట్టిచాకిరీ చేస్తున్నారు.

అనేక సంవత్సరాల నుండి తమకు రెగ్యులర్ చేస్తారన్న ఆశతో ఎదురు చూస్తున్నారన్నారు. ఫీల్డ్లో పనిచేస్తున్న ఉద్యోగ

కార్మికులకు కనీస రక్షణ పరికరాలైన రబ్బర్ గ్లాజ్, ఎల్ట్రాత్, హెల్మెట్, సేఫ్టి బెల్ట్, లైన్కోట్, గమ్బూట్లు, లైన్మెన్ కిట్లు లేక విధి నిర్వహణలో విద్యుత్ షాక్కు గురై మరణిస్తున్నారని, నాలుగైదు గ్రామాలకు ఒక జూనియర్ లైన్మెన్ పనిచేస్తున్నారు. ప్రకృతి వైపరీత్యాల వల్ల జరుగు ప్రమాదాలకు కార్మికులను బాధ్యులుగా చేస్తూ క్రిమినల్ కేసులు పెడుతున్నారన్నారు.

యుఇయూ గౌరవాధ్యక్షులు, సిఐటియు జిల్లా అధ్యక్షులు ఎండి అంజిబాబు మాట్లాడుతూ సబ్స్టేషన్ ఆపరేటర్లు, డిస్ట్రిబ్యూషన్ సెక్షన్లందు పోల్టపుపోల్ వర్కర్లు, ఆఫీసులయందు కంప్యూటర్ ఆపరేటర్, అటెండర్లు, వాచ్మెన్లు, డ్రైవర్లు, సెక్యూరిటీగార్డులు, బిల్కలెక్టర్లు, బిల్డింగ్ క్లర్కులు, టెస్టర్లు, టీన్మెన్ గ్యాంగ్స్, బ్రేక్డౌన్ గ్యాంగ్స్ తదితర పేర్లతో దశాబ్దాలుగా పనిచేస్తున్న కాంట్రాక్టు కార్మికులజిరి సుప్రీంకోర్టు తీర్పు ప్రకారం వెంటనే రెగ్యులర్ చేయాలని డిమాండ్ చేశారు. ధర్నాలో కర్నూల్, నంద్యాల, అదోని డివిజన్ అధ్యక్షులు కె.ఎన్.మాబు, బి.కాలప్ప, ఎం.రత్నకుమార్, ఎస్.రమేష్బాబు, టి.భాస్కర్, ఎస్.పరుక్, స్వామి, మోహన్, సుబ్బరావు, కశవులు, కె.మల్లిఖార్జున, ఎన్విజె ప్రభాకర్ రావుల నాయకత్వంలో జరిగింది.

బిసిహెచ్ఎంఎస్ హాస్టల్స్ కాంట్రాక్టు వర్కర్స్ పెండింగ్ వేతనాలు చెల్లించాలి

వరంగల్ జిల్లాలోని 12 బిసిహెచ్ఎంఎస్ హాస్టల్స్లో పనిచేస్తున్న 36 మంది కాంట్రాక్టు వర్కర్స్కు బకాయి ఉన్న 17 నెలల పెండింగ్ వేతనాలు వెంటనే చెల్లించాలని సిఐటియు జిల్లా కార్యదర్శి దామెర రాజేందర్ డిమాండ్ చేశారు.

పబ్లిక్ గార్డెన్లో ఆర్.భవాని అధ్యక్షతన బిసి బాలికల ఎస్ఎంహెచ్ హాస్టల్స్ వర్కర్స్ సమావేశం జూలై 7న జరిగింది. ఈ సందర్భంగా రాజేందర్ మాట్లాడుతూ 2 సంవత్సరాలు పనిచేస్తే కేవలం 5 నెలల వేతనాలు మాత్రమే చెల్లించారని ఆవేదన వ్యక్తం చేశారు. పెండింగ్లో ఉన్న 17 నెలల వేతనాలను వెంటనే చెల్లించాలని, కనీస వేతనాలను అమలు పర్చాలని డిమాండ్ చేశారు. సమస్యలపై భవిష్యత్లో పోరాటాలకు సన్నద్ధం కావాలని పిలుపునిచ్చారు.

జిల్లా కమిటీ ఎన్నిక : బిసి బాలికల ఎస్ఎంహెచ్ హాస్టల్ కాంట్రాక్టు వర్కర్స్ యూనియన్ (సిఐటియు) జిల్లా



గౌరవాధ్యక్షులుగా దామెర రాజేందర్ జిల్లా అధ్యక్షులుగా ఆర్.భవాని, ప్రధాన కార్యదర్శిగా ఎ.రాణి, ఉపాధ్యక్షులుగా బి.మణమ్మ, సుజాత, సహాయ కార్యదర్శులుగా పి.పుష్ప, సుహాసిని కార్యవర్గ సభ్యులుగా లత, యాదలక్ష్మి, రమ, విజయ, పద్మ, సుభద్ర, ఉమలను ఎన్నుకున్నారు.

పిఎసిఎస్ ఉద్యోగులకు 151 జీవో అమలు చేయాలి



కృష్ణా జిల్లాలో సహకార సంఘాలలో పనిచేస్తున్న ఉద్యోగులందరికీ జీవో నెం 151 ప్రకారం వేతనాలు చెల్లించాలని కోరుతూ ఎపిసిఎస్ ఉద్యోగుల నిరవధిక సమ్మెలో భాగంగా జూలై 9న స్థానిక కంకిపాడులోని కెడిసిసి బ్యాంకు వద్ద ధర్నా నిర్వహించారు. ఈ ధర్నానుద్దేశించి సిఐటియు కృష్ణా జిల్లా ప్రధాన కార్యదర్శి డివి కృష్ణ మాట్లాడుతూ ప్రభుత్వం ధరలు పెంచి కార్మికుల మీద భారాలు మోపడం మినహా వారికి ఇచ్చిన జీవోల ప్రకారం వేతనాలు చెల్లించటం లేదన్నారు. వేతనాలు పెంచాలని నిర్ణయించి ఇచ్చిన జీవో నెం 151 మాత్రం సంవత్సర కాలం దాటినా అమలు చేయడం లేదన్నారు. నష్టాలు ఉన్నాయనే సాకుతో సహకార సంఘాలు మూసివేసేందుకు ప్రభుత్వం

ప్రయత్నిస్తోందని, నష్టాలకు ప్రభుత్వ విధానాలే కారణమన్నారు. కృష్ణా జిల్లా కో-ఆపరేటివ్ క్రెడిట్ సొసైటీ ఎంప్లాయిస్ యూనియన్ ప్రధాన కార్యదర్శి సిహెచ్ ఆర్వి ప్రసాద్ మాట్లాడుతూ నాబార్డు నిబంధనలు రద్దు చేయాలని ఆయన డిమాండ్ చేశారు. అంతేకాకుండా ఉద్యోగుల జీతాలను రికవరీ చేయాలని చూడటం దారుణమన్నారు. కెడిసిసి బ్యాంకుల్లో ఖాళీలను సహకార ఉద్యోగుల ద్వారా బర్తీ చేయాలని డిమాండ్ చేశారు. ఈ కార్యక్రమంలో కంకిపాడు సిఐటియు డివిజన్ కార్యదర్శి ఎ.వెంకటేశ్వరావు, సహకార ఉద్యోగుల సంఘం నాయకులు ఎన్.జోగేంద్రబాబు ఎన్కె తాజుద్దీన్ వి.వెంకటస్వామిరెడ్డి దీక్షితులు, ఓగిరాల రామచంద్రరావు, కొండా, శ్యామల, అమ్మాజి, పి.శ్రీమన్నారాయణరెడ్డి శేషు, కిరణ్బాబు తదితరులు పాల్గొన్నారు.

మధ్యాహ్న భోజన కార్మిక యూనియన్ నాయకులు కె.యలమంద, పంచాయితీ వర్కర్స్ యూనియన్ నాయకులు నిరూషా, పులిరాజు, నాగరాజు, అంగన్వాడీ వర్కర్స్ & హెల్పర్స్ యూనియన్ నాయకులు పద్మ, హస్నాబీ, జ్యోతి, సయ్యద్ మజహరున్నీసా తదితరులు మద్దతు తెలిపారు.

**జూలై 7న తూర్పుగోదావరి జిల్లా
(కాకినాడ) డిఇఓ కార్యాలయాన్ని
ముట్టడించిన మధ్యాహ్న భోజన పథక
కార్మికులు**



“చేతులున్నా మొండివాళ్ళను మీలో ఎవరైనా చూశారా?” అని ప్రధాన మంత్రి అడిగాడు.

దానికి గణపతి, “నేను ఇక్కడికి వస్తుండగా దారిలో ఒక బిచ్చగాడు కలం, కాగితం దగ్గర పెట్టుకుని, అందరినీ అడిగినట్లే నన్ను కూడా “అయ్యా! ధర్మం” అని అడిగాడు. నేను నాకు తోచింది ఇచ్చాను. వాడు వెంటనే కాగితం మీద రెండు అని రాసుకున్నాడు.

ఏమిటి రాస్తున్నావు అని నేను వాణ్ని అడిగాను. మరేమీలేదు, చేతులుండి మొండివాళ్ళు కాని వాళ్ళు లెక్కవేస్తున్నాను. మీరు రెండోవారు అన్నాడు బిచ్చగాడు.


అంటే పేదలకు దానధర్మాలు చెయ్యని వాళ్ళు చేతులుండి కూడా మొండివాళ్ళేనని వాడి ఉద్దేశం” అన్నాడు.

అలాగే “కళ్ళుండి గుడ్డివాళ్ళు కూడా కావచ్చుగా”? అన్నాడు మంత్రి.

దానికి సమాధానంగా కుమార్ ఇలా చెప్పాడు- “చిత్తం! ఒకసారి నేను ఒక నగరానికి వెళ్ళాను. అక్కడ ఒక ఇంటికి తాళం పెట్టి ఉన్నది. కానీ లోపల ఏదో అలికిడి అవుతున్నది. ఎవరు లోపల? అని కేకపెట్టాను. సమాధానం రాలేదు. నేను వెంటనే ఇరుగు, పొరుగు వాళ్ళను చేర్చాను. పారిపోవటానికి సిద్ధంగా ఉన్న దొంగను వాళ్ళు పట్టుకున్నారు.

ఆ దొంగ నన్ను చూసి, “నీలాగా కళ్ళుండి గుడ్డివాళ్ళు కాని వాళ్ళు చాలా అరుదు. అందుకే నా వృత్తి ఇంత కాలం చక్కగా సాగింది” అన్నాడు. వాడి లెక్కన ఇల్లు తాళం పెట్టి ఉండటం చూసి కూడా లోపల అలికిడిని పట్టించుకోని వారంతా కళ్ళుండి గుడ్డివాళ్ళే అనుకోవాలి. వాడి మాటలకు సంతోషించి, తలాడించి “అలా అయితే నాలుక ఉండి కూడా మూగవాళ్ళు ఎవరుంటారు?” మంత్రి మళ్ళీ అడిగాడు.

దానికి కుమార్ “నేను ఒకసారి మా ఊళ్లో ఒక ధనికుడివద్ద చిన్న మొత్తం అప్పు చెయ్యవలసి వచ్చింది. వడ్డీ ప్రస్తావన వచ్చి ఆయన నాతో, నాలుక ఉండి కూడా మూగ వాళ్ళయిన వారికి రూపాయికి నెలకు పావలా వడ్డీ. అలాకాని వారికి వడ్డీలేదు అన్నాడు.



అంటే ఏమిటని అడిగాను. అప్పు తీసుకుని ఇస్తామన్న గడువుకు ఇయ్యక, అందుగాను ఏవో అబద్ధాలు చెప్పేవాళ్ళు, అబద్ధాలు కారణంగా చెప్పి అప్పు అడిగేవాళ్ళు, నాలుక ఉండికూడా మూగ వాళ్ళేనని ఆయన అన్నాడు. చెప్పాడు.

“చెప్పకుండా పోయేది, చెప్పకుండా వచ్చేది చావుగాక మరేదైనా ఉందా?” అని మంత్రి అందరినీ అడిగాడు.

దానికి ఎవరూ సమాధానం చెప్పకపోయేసరికి గణపతే ఇలా అన్నాడు. “యౌవనం చెప్పకుండా వెళ్ళిపోతుంది. గనుక జాగ్రత్తగా ఉండాలనీ, చెప్పకుండా వచ్చే అదృష్టాన్ని నమ్ముకుని భ్రష్టు కారాదనీ మాతాత తరచూ అనేవాడు” అని అన్నాడు.

“అనేకసార్లు చచ్చేవాళ్ళు ఉంటారా?” అని మంత్రి అడిగాడు. దానికి కుమార్ జవాబు చెప్పాడు.

“నేను ఈ నగరంలో ప్రవేశించి ఒక ఇంటి అరుగు మీద ఏడుస్తూ కూర్చొని ఉన్న ఒక మనిషిని చూసి, ‘ఎందుకమ్మా ఏడుస్తున్నావు?’ అని అడిగాను.

దానికామె ‘ఏడవక ఏంచేసేది నాయనా, నా భర్త రోజూ చస్తున్నాడు. వీరుడైన నా కొడుకు రెండేళ్ళ క్రితం ఒకేసారి చచ్చాడు. నా భర్త పిరికివాడు. రోజుకు పదిసార్లు చస్తాడు’ అంది” అని చెప్పాడు.

కుమార్ ని కొలువులో చేర్చుకోవచ్చునని ప్రధానమంత్రి, రాజుకు సలహా ఇవ్వగా కుమార్ కి ఉద్యోగం దొరికింది.

అటవీ హక్కుల చట్టానికి తూట్లు-గిరిజనుల బ్రతుకులతో ఆటలు

కాంగ్రెస్ ప్రభుత్వంపై పార్లమెంట్‌లో వామపక్షాలు పోరాడి ఒత్తిడి చేసి గిరిజనులకు అటవీహక్కుల చట్టాన్ని సాధించి పెట్టాయి. దీంతో గిరిజనుల జీవితాల్లో వెలుగులు నిండుతాయని వారు భావించారు. మన రాష్ట్ర ప్రభుత్వమే రెవిన్యూ, పోలీసుల సహాయంతో ఆ చట్టానికి తూట్లు పొడుస్తున్నది. దీంతో గిరిజనులకు భూమి పట్టాలు దక్కడం లేదు. రాష్ట్ర ప్రభుత్వం దళిత, గిరిజనుల, పేదల హక్కుల్ని హరించి, పేదలకు, కార్పొరేట్ సంస్థలకు, పారిశ్రామిక వేత్తలకు ఎర్ర తివాచి పరుస్తుంది. ఈ విధానంలో భాగంగానే విశాఖపట్నం ఏజెన్సీలో వేలాది ఎకరాల భూమిని బాక్సైట్ త్రవ్వకాలకోసం బహుళజాతి కంపెనీకి కట్టపెట్టింది. భద్రాచలం ప్రాంతంలో నష్టదాయకమైన పోలవరం ప్రాజెక్టు కట్టి ఆ ప్రాంతంలో ఉన్న గిరిజనులను నీట ముంచాలని చూస్తున్నది. ఏజెన్సీ ప్రాంతం అయిన బయ్యారంలో 56.690 హెక్టార్ల భూమిలోని విలువైన ఖనిజ సంపద ఉన్న గనులను ప్రైవేట్ సంస్థలకు కట్టబెట్టింది. సెజ్‌ల పేరుతో వేలాది ఎకరాలను కార్పొరేట్ సంస్థలకు కట్టబెడుతున్నారు. దీంతో గిరిజనుల హక్కులు హరించుకుపోతున్నాయి. గిరిజన సాంప్రదాయాలు కనుమరుగై పోతున్నది. అయినా ప్రభుత్వం వీరి గురించి ఆలోచించడంలేదు. ఇది మా హక్కు అని ప్రతిఘటించిన వారిపై దాడి చేయిస్తున్నది. పోలీసు, రెవిన్యూ, అటవీశాఖల అధికారులతో అణిచివేస్తున్నది ప్రభుత్వం.

ఈ క్రమంలోనే ఈ మధ్య కాలంలో ఖమ్మం జిల్లాలో వీరి ఆగడాల పెచ్చుమీరిపోతున్నాయి. అదే స్థాయిలో పోడు భూముల ఉద్యమాలు కూడా ఊపందుకుంటున్నాయి. నాయకత్వం వహించే ప్రజాసంఘాల నాయకులపై అక్రమ కేసులు బనాయిస్తున్నారు. భౌతిక దాడులు కూడా చేస్తున్నారు.

ఈ ఉద్యమానికి నాయకత్వం వహిస్తున్న గిరిజన సంఘం ప్రధాన కార్యదర్శి భూక్య వీరభద్రం నాయక్‌పై మూకుమ్మడిగా దాడి చేసి కొట్టారు. ఆయన నోట్లో బలవంతంగా విషపూరితమైన ద్రవాన్ని పోశారు. ఆయన్ని హతమార్చాలనే ప్రయత్నం పాలక వర్గాలే చేశాయి.

ఖమ్మం జిల్లా కొణిజర్ల, ఖమ్మం అర్బన్, ఎన్కూర్, కామేపల్లి మండలాల పరిధిలో గత 10, 15 సంవత్సరాల నుండి గిరిజన పేద ప్రజలు అటవీ భూములను సాగు చేసుకుంటున్నారు. 2006లో వచ్చిన అటవీ హక్కుల చట్టం తమకు శాశ్వత హక్కులను కల్పిస్తుందని ఆశ పడ్డారు. దానికి భిన్నంగా చట్టం వచ్చిన దగ్గర నుండి వీరిని వేధిస్తున్నారు. ఇప్పటికే వేసిన పంటలను 3.4 సార్లు నాశనం చేశారు. గుడిసెలు వేసుకొని జీవిస్తుంటే 2 సార్లు తగులబెట్టారు. అటవీ హక్కుల చట్టాన్ని అమలు జరిపి పట్టాలివ్వాలని కలెక్టర్, అధికారులకు వీరి మొర చెవికెక్కడం లేదు.

జూలై 11న ఖమ్మం అర్బన్ మండలం పంగిడి, కొణిజర్ల మండలం గుబ్బుగుర్తి రెవిన్యూ గ్రామాల పరిధిలో ఉన్న పోడు భూముల్లో వేసిన కంది, నువ్వు పంటలను సుమారు 400 మంది ఫారెస్టు, పోలీసు, రెవిన్యూ అధికారులు పీకివేశారు. ఆ భూముల్లో మళ్ళీ వ్యవసాయం చేసుకోకుండా తుమ్మ, సర్కార్‌తుమ్మి కంచే గింజలను చల్లారు.


ఖమ్మం జిల్లాలో అర్బుల సంఖ్యను, భూమిని కూడా అధికారులు తగ్గించి చూపుతున్నారు. అధికారులు నకిలీ సంతకాలతో కాంగ్రెస్ పార్టీ నేతలు కొందరు పత్రాలను సొంతం చేసుకున్నారు. కొండరోడ్లకు పదేళ్ళ క్రితం రెవిన్యూ అధికారులిచ్చిన పట్టాలను అటవీశాఖ అధికారులు ఖాతరు చేయడం లేదు. సాగు చెయ్యవద్దు అంటూ గిరిజనులపై అక్రమ కేసులు పెడుతున్నారు.

వనసంరక్షణ సమితి (విఎస్‌ఎస్) పేరుతో అటవీ, రెవిన్యూ శాఖలు లక్షల ఎకరాల భూమిని కబ్జాచేస్తున్నాయి. వి.యస్.యస్ కమిటీలకే పూర్తి అధికారం అయినప్పటికీ అటవీ అధికారులు పెత్తనం చెలాయిస్తున్నారు. రాష్ట్రంలో సుమారు 400 వియస్‌యస్‌లకు చెందిన 9.50 లక్షల ఎకరాల భూమికి పట్టాలివ్వాలని ఉన్నా ప్రభుత్వం గిరిజనులకు పట్టాలు ఇవ్వకుండా వేధిస్తున్నది. గ్రామ సభల తీర్మానాన్ని పక్కకు పెట్టి అధికారులు వారి ఇష్టం వచ్చినట్లు వ్యవహరిస్తున్నాయి.

2009లో ఆనాటి దివంగత ముఖ్యమంత్రి వై.యస్.రాజశేఖర్‌రెడ్డి భద్రాచలంలో అట్టహాసంగా అటవీ హక్కు పత్రాల పంపిణీ కార్యక్రమాన్ని ప్రారంభించారు. ఆ సందర్భంగా అధికారులు తెలిపిన వివరాల ప్రకారం 2 లక్షల 90 వేల ఎకరాల భూమి కోసం 67,790 మంది దరఖాస్తు చేసుకున్నారు. వీటిలో 28,454 దరఖాస్తుదారులకు సంబంధించి 1 లక్ష 40 వేల ఎకరాల హక్కు పత్రాలను పంపిణీ చేస్తున్నట్లు ప్రకటించారు. కాని కేవలం 9,709 మందికి మాత్రమే హక్కు పత్రాలు ఇచ్చారు. ముఖ్యమంత్రి మాత్రం 10 మందికే పట్టాలు అందజేశారు. అదే సభలో మండలాల వారీగా పంపిణీ చేస్తామని, అవసరమైతే రెండవ రోజు కూడా ఈ కార్యక్రమం కొనసాగిస్తామని, ప్రకటించిన గంటలోపే ముగించారు. ప్రారంభం నుంచే ఈ చట్టానికి తూట్లు పొడిచారు. అటవీ హక్కుల చట్టం అమలు కాకపోవడంతో గిరిజనుల పరిస్థితి ఎక్కడ వేసిన గొంగళి అక్కడే అన్న చందంగా కొనసాగుతుంది. గిరిజనుల బ్రతుకులతో ఆటలాడుకుంటున్నారు.

గిరిజనాభివృద్ధి సామాజిక న్యాయ సాధనే మా లక్ష్యం అని చెప్పుకునే పాలకులు ఆచరణలో దానికి భిన్నంగా వ్యవహరిస్తున్నారు.

పాలడుగు భాస్కర్



గోల్ మూల్

“ఒరేయ్ సిమ్మాద్రి రోజులు
మారాయో? రోగాలు

పెరిగాయో? తెలవటం నేడురా. మా
సిన్నప్పుడు జరమొత్తే లంకనం జేసేటోల్లం,
పైత్యంజేసికల్లు తిరిగినా ఒల్లు తూలినా ఇంత అల్లం
రసం తాగేటోల్లం, పడిశమడితే మిరాల కసాయం
తాగేటోల్లం రపీమని తగ్గిపోయేది. మరిప్పుడో...? అయిన దానికి
కాని దానికి మందులు తెగ మింగేసి ఒంటినిండా ఇనం
నింపుకుంటున్నారు. పిచ్చి జనం. ఏటోరా సిమ్మాద్రి మందుల్లో
పవరు తగ్గిపోనాదో ఏమోగానోరే దోసిల్లు దోసిల్లు మందు బిల్లులు
మింగినా దగ్గు జలుబే తగ్గటం నేడుర, అది సరేగాని, వారానికెల్లి
జూత్తన్నా కోడలు పిల్ల కూడా ఖంగు ఖంగుమని తెగ
దగ్గుతోందిరా, ఆసుపత్రికి తీసుకెళ్లమంటే మనలాటి బీదోల్లం
పైయేటాసుపత్రిల్లో డాక్టర్లు ఫీజులూ గట్టలేం ఆల్లురాసే ఖరీదైన
మందులు కొనలేం... మనలాటోల్లకి నాటు వైద్యులు, నాటు
మందులే గతి అంటూ ఎయ్యో పసర్లు తీసుకొచ్చి పోతాండవ్.
ఆటితో దగ్గుతగ్గక నానా యాతన పడతాందది. దాని యాతన
సూడలేకపోతున్న. నాత్రిపూట పడుకొనేటప్పుడు ఇంత
కరక్కాయన్నా బుగ్గనెట్టుకోమని సెప్పరా” అంటూ
ఎనభైసంవత్సరాల యలమంద మంచంలో మూలుగుతూ సెప్పాడు
కొడుక్కి.

“నాను మాతరం ఏటి జేత్తాన్నాయన? నోజూ కరక్కాయ
ఇత్తూనే ఉన్న. నూకాలమ్మ తింతానే ఉంది నాయనా. మీ కోడలు
పిల్లకి దగ్గు తగ్గిపోతే దానికి గుండు కొట్టించి, పది కొబ్బరికాయలు
కొడతానని సిమ్మాచలమప్పన్న సామికి మొక్కుకున్నా.. ఆ సామే
తగ్గిస్తాడలే” అన్న కొడుకు సిమ్మాద్రి మాటలిన్న యలమందకి
తమ బీదరికానికి బాధ పడాలో, అమాయకత్వానికి ఏడ్వాలో
అర్థం కాలేదు.

“ఇదిగో... నిన్నే... ఇనవడతాందా
నిన్నేనయ్యా(దగ్గుతూ)రోజూ ఈ కరక్కాయ సప్పరించనేక
సచ్చిపోతున్న. ఇందా ఈ పదిరూపాయలట్టుకెల్లి ఏ బడ్డికొట్టులోనో
మందుబిల్లలన్నా అట్టుకురా, మాయదారి దగ్గుతో నాత్తుర్లు
నిదురోకుండా జాగారం జేయాల్సిత్తాంది” అంది సందె దీపపు
కిరసనాయిల్ సీసబుడ్డి గూట్లో ఎదుతూ నూకాలమ్మ భర్త
సిమ్మాద్రితో.

సమయం రాత్రి 9 గంటలు కావస్తోంది. అమావస్య
దగ్గర పడుతుండటంతో రేరాణి తెల్లగా మెరిసేటి చుక్కలున్న
నల్లటిసీర సింగారించుకొని వగలు పోతోంది. పట్నమోవాలంటే
కనీసం పది పదిహేను కిలోమీటర్ల దూరం పోవాల్సిందే. సరైన
దారిడొంకలేని గూడెం కారణంగా అక్కడెవరికైనా ఏ అర్ధరాత్రి

పానం మీదకొచ్చిందో మంచంసవారీ మీద తీసుకుపోవాల్సిందే.
పగలైనా అదే గతి. కునుకుపట్టని సిమ్మాద్రి ఏటి సెయ్యాలాని
ఆలోసిత్తూ, నూకాలమ్మ దగ్గుతూ పడే బాధసూడలేక, బరువెక్కిన
మనసుతో రాజుగాడి బడ్డి కొట్టుదగ్గరకెళ్ళాడు.

పట్నంలో ఉండే కాంట్రాక్టరు కాంతయ్యదే ఈ
బడ్డికొట్టు. రాజుగాడు ఆ బడ్డికొట్టులో నెలజీతగాడు. పట్నంలో
కూడా కాంతయ్యకు పేద్దమందుల షాపుందని, ఆడికెల్లి ఈ
సుట్టుపక్కల గ్రామాలకు మందులు సరఫరా సేతున్నారని గొప్పగా
సెపుతుంటాడీ రాజుగాడు. ఆడికొట్టులో సంతోషమొచ్చినా,
దుఃఖమొచ్చినా తాగే మందుల దగ్గున్నుంచీ కోల్ల మందులు,
పశువుల మందులు అబ్బో ఇట్టా సెప్పుకుంటూవోతే ఆడి దగ్గర
దొరకని వస్తువంటూ ఉండదు. ఒక్కమాటలో సెప్పాలంటే
పట్నాల్లో, నగరాల్లో ఉండే మాల్ సెంటర్లాంటిది ఆడి కొట్టు.
రాజుగాడే ఆ సుట్టుపక్కల గూడెపోల్లకి ధన్వంతరిలాంటి వైద్యుడు.
కొట్టుకట్టేత్తూ కిరసనాయిలు దీపాన్ని గుడ్డిదీపంజేసి, నాటుసారా
ప్యాకెట్ పంటితో కొరికి ఒక్క గుటకలో పాకెటంతా పట్టించేసి,
కాల్చిన ఎండుసేప తినబోతున్నాడు రాజు. ఆ వాసనకి సిమ్మాద్రికీ
నోరూరింది. కానీ నూకాలమ్మ దగ్గు గురుతొచ్చి “రాజుగా ఓ...
రాజుగా ఆ ఎండుసేప తరువాత తిందువుగాని గాని మా ఆవిడ
నాలుగు రోజులకెల్లి తెగ దగ్గుతాంది. ఏదైనా మాంచి
మందుబిల్లుంటియ్యరా” అన్నాడు.

“ఓసోస్ మనదగ్గురుండేటియన్నీ మంచి మందుబిల్లలే
సిమ్మాద్రి. ఎర్రదియ్యమంటావా? పచ్చదియ్యమంటావా? ఎర్రదైతే
ఏడు రూపాయలు. పచ్చదైతే పది రూపాయలు. ఎర్రదేసురకుంటే
గంటలో తగ్గుద్ది. పచ్చదేసుకుంటే పదినిముషాల్లో తగ్గుద్ది.
అమ్మతోడు అనుమానమొద్దు. నిజం సిమ్మాద్రి నామాటిని ఈ
పచ్చ తగరంలోని బిల్లలే తీసుకెల్లు నూకాలమ్మక్కకు తొందరగ
దగ్గుతగ్గిపోద్దంటూ”... రాజు మత్తులో జోగుతూ అప్పటికే
కొడిగట్టిన దీపపు కాంతిలో రెండు బిళ్ళలిచ్చి ఒకటిప్పుడు, ఇంకోటి
రూపొద్దున ఏసుకోమన్నాడు.

ఏకబిగిన లగెత్తుకునింటికొచ్చి మూతలేని పాత
మట్టికుండలోని నీల్లిచ్చి నూకాలమ్మ సేతులో పెట్టాడు తానుతెచ్చిన
మందుబిల్ల. బిల్లేసుకున్నాక అరగంటకి దగ్గుతగ్గినట్లుంటే సిమ్మాద్రి,
యలమంద సల్లగా నిదురలోకి జారుకున్నారు. ఒక గంట గడిచే
సరికి విపరీతమైన దగ్గుతో ఒల్లంతా సెమటలట్టి ఒల్లు
సల్లబడిపోతూ ఉక్కిరిబిక్కిరేతోంది నూకాలమ్మ.

కంగారు కంగారుగా నిదర లేచి నూకాలమ్మని కాపాడితే
సిమ్మాచలమప్పన్న సామికి ఇంకో పది కొబ్బరికాయలు కొడతానని
మొక్కుకుని, ఆ బడ్డి కొట్టు రాజుగాడు తాగిన మైకంలో ఏం
బిల్లిచ్చాడో ఏమోనని మనసులో మా సెడ్డగా తిట్టుకుంటూ

సుట్టుపక్కలున్న ఈరయ్యని, యల్లయ్యని, మల్లయ్యని నిదర లేపి, మంచం సవారీ సేసుకుని అదరాతిరి ఆదరాబాదరా పట్నంలోని గవర్నమెంట్ ఆసుపత్రికి చేరేసారు నూకాలమ్మని.

అక్కడ నూకాలమ్మ పరిస్థితినిర్ధం చేసుకున్న డాక్టరు నోట్లో ఏదో మందోసేసరికి భళుక్కున కక్కింది. నూకాలమ్మ ప్రాణాలకి ప్రమాదం లేదని డాక్టరు సెప్పడంతో అందరూ ఊపిరి పీల్చుకున్నారు. అప్పుడు డాక్టరు గారు అసలేం జరిగిందనడిగితే? విషయమంతా సెప్పి, బడ్డీ కొట్టు రాజుగాడి చ్చిన మందుబిల్లింకోటుందంటూ డాక్టరు గారికి చూపించాడు సిమ్మాద్రి.

ఆ బిళ్ళ చూడటంతోనే “హో మై గాడ్ నూకాలమ్మ చాలా అదృష్టవంతురాలు. ఏ దేవుడో కాపాడాడు. కాస్తంతాలస్యమైతే ఈ నూకాలమ్మ ప్రాణాలే పోయిందేవి. ఈ మందుబిళ్ళలు కాలం చెల్లినవి. పైగా ఇవి పశువులకు వాడేవి. ఇలాంటివి వాడితే ప్రాణాలకే ప్రమాదం. ఇందా దగ్గుకి మందులిస్తున్నాను తీసుకెళ్ళి వాడండి. వారంరోజులకి తగ్గిపోతుందన్నారు” డాక్టర్.

“ఆ రాజుగాడ్ని బతకనీయకూడదు పదండిరా ఆడంతు చూద్దాం” అంటూ బయల్దేరుతున్న వారిని వారించి, “చట్టాన్ని మీ చేతుల్లోకి తీసుకొని కష్టాలు కొని తెచ్చుకోకండి. పోలీసులకి చెప్పండ”ని సలహా ఇచ్చి “మందుబిళ్ళలు ఎక్కడపడితే అక్కడ కొనుక్కోటం ప్రమాదకరమని మీకు తెలవదా” అన్నారు డాక్టర్. ఏటి సేయమంటారు డాటరుగారు. ఒరేయ్ సిమ్మాద్రి! లచ్చలకిలచ్చలు డొనేషన్లు, ఫీజులు కట్టి డాకటేరు సదివింది పట్నాల్లోనో, నగరాల్లోనో ఆస్పత్రులెట్టి కోట్లు గడించటానికిగాని, వల్లెల్లో, గూడాల్లో మురికి మనుసులకి వైద్యం సేయటానికా? అంటూ మొన్న కుర్ర డాటరు కసురుకుని చీదరించంపాడు. మేం మా బీదరికంతో నాటు వైద్యుల్ని నమ్ముకుని నాటుమందుల్నే తింతావుంతాం. కాలం కలసిరాక ఇకటిత్తే కాలంలో కలిసిపోతాం. పైయ్యేటాస్పత్రుల్లో ఫీజులు కట్టనేక, ఆల్లు రాసే ఖరీదైన మందులు కొనలేక ఇట్టా బడ్డీ కొట్టులోనో, సిల్లర కొట్టుల్లోనో మందుబిల్లులు కొనుక్కుంతాం. అసలు డాటరు సేసే పతోల్లని పదికిలోమీటర్లదూరం లోపున్న పల్లెల్లో, గూడాల్లో రోజుకి ఒక గంట వైద్య సేవలందించాలని గవరమెంటు రూలెడితే గాని మాలాటోల్లం బతికి బట్టకట్టం ఆ రోజులెన్నడొత్తయ్యా ఏమో” అన్నాడు నర్సిమ్మ. డాటరు గారు నవ్వుకొని... “నీ సలహా బాగుంది. అన్నట్టు ప్రభుత్వానుమతి లేకుండా ఏ మందులైనా అమ్మటం చట్టరీత్యా నేరం” అన్నారు డాక్టరుగారు. ఏమోలెండి పెద్దపెద్దోలందరూతెలిసే సేత్తారుగాని తప్పులు, ఆ గొడవలన్నీ ఘాకెంతుగ్గాని దండాలు బాబు డాటరు గారు వత్తాం అని సెప్పి సాచ్చాత్తు సిమ్మాచలమప్పన్న సామే డాట్రిగారి రూపంలో నూకాలమ్మని కాపాడారని తెల్లారగానే సామి మొక్కు తీర్చాలనుకుంటూ గూడెంవైపు సంతోషంతో అందరూ అడుగులు వేసారు.

- కృష్ణార్జునరావు వెన్నా

భారత్ డైనమిక్స్ లిమిటెడ్, కాంచన్బాగ్,
హైదరాబాద్-58. దూరవాణి : 24587486



విశాల హృదయంతో

స్ఫూర్తిని నింపి పంపిన

విశాఖ

విశాలమైన విశాఖపట్నం జ్యోతిబసునగర్లో జరిగాయి సిఐటియు రాష్ట్ర 12వ మహాసభలు రాష్ట్రంలోని అగ్ర నాయకత్వమంతా కేంద్ర, రాష్ట్ర ప్రభుత్వ విధివిధానాలపై ఉగ్రరూపులై ప్రపంచ బ్యాంక్ షరతులను ఎదిరించగ తరలివచ్చిన తపన వీరులకు స్వాగతం పలికాయి కైలాసగిరి కొండలు

తెల్లవారితో పోరాడిన అల్లూరి ధైర్యాన్ని నింపి సంఘసేవల మూలకర్తలగు

గురజాడగారి గుణములు చేర్చి ఆధునిక కవి శ్రీశ్రీ ఆణిముత్యాల్లాంటి సాహిత్యాలతో చలువ కడలి చల్లని తల్లి దీవెనలతో...

కోరమండల్ సిమెంట్ లాంటి గట్టి మాటలతో ఉక్కు కర్మాగారం లాంటి పట్టుతనాన్ని నూరిపోసి సముద్ర ఆటు, పోటు లాంటి సుఖదుఃఖాలను అధిగమించి ముందుకు పోవాలని చెబుతూ

వాడిగా, వేడిగా సాగిన చర్చలతో సాగర మధనం లాగా మధించి అందులోని విషం లాంటి మలినాన్ని తొలగించి, అమృతం లాంటి ఆశయాలు కార్యక్రమాలు ఇచ్చి పంపుతున్న ఆల్ ఇండియా, రాష్ట్ర నాయకులకు

దేశంలోని కార్మిక రథమగు టియు రంగాన్ని నడుపుకోవడానికి ఆర్థిక సహాయాన్ని ఇచ్చిన దాతలకు పేరు పేరునా ధన్యవాదాలు తెలుపుతూ

రాత్రనకా, పగలనకా అతిథులను ఆహ్వానించి చక్కెరపొంగళి తీపంత ప్రేమ చూపి

బీడువారిన మనసులోన శనగ, పెసర మొలకలతో అమ్మలాగ అలనట లేకుండా మామిడి పండులాంటి మంచి తనంతో

అరటిపండు లాంటి మెత్తదనంతో

బొబ్బట్లతో అబ్బేలా చెప్పి

ఆలనా, పాలనా చూసిన నేతలకు అన్ని జిల్లాల తరపున ఇవే మా విప్లవాభివందనాలు

- కె.నర్సమ్మ, అంగన్వాడీ
కార్యకర్త, మెదక్ జిల్లా

బాబ్లీ అక్రమ నిర్మాణం-శ్రీరాంసాగర్ ప్రాజెక్టు ఆయకట్టుకు ప్రమాదం

బాబ్లీ ప్రాజెక్టు సమస్యపై నేటి తీవ్రమైన చర్చ సాగుతున్నది. 2004లో కల్పించబడిన ఈ సమస్య ఆంధ్రప్రదేశ్కు తీవ్రప్రమాదకరంగా మారింది. రాష్ట్రంలోని ఆరు జిల్లాలకు శ్రీరాంసాగర్ ద్వారా కేటాయించిన ఆయకట్టుకు ప్రమాదం ఏర్పడింది. గత మూడు సంవత్సరాలుగా కరీంనగర్, వరంగల్, నల్గొండ జిల్లాల్లో ఖరీఫ్ పంటలకు నీరురాలేదు. బావుల సేద్యమే సాగుతున్నది. ప్రాజెక్టు నిర్మాణం జరిగిన బచావత్ తీర్పు ప్రకారం కేటాయించి నీరు రావడంలేదు. మహారాష్ట్ర ప్రభుత్వ అక్రమ నిర్మాణాలను చట్టబద్ధంగా నిరోధించాలి. అసలు బాబ్లీ సమస్య ఏమిటి?


గోదావరి నది ఆంధ్రప్రదేశ్ ప్రవేశించిన తరువాత 71 కిలో మీటర్ల దూరంలో బాసరకు 35 కిలో మీటర్ల దూరంలో గోదావరి నదిపై 1963 జూలై 26న నాటి ప్రధాని జవహర్లాల్ నెహ్రూ శ్రీరాంసాగర్ ప్రాజెక్టుకు శంకుస్థాపన చేశారు. శ్రీరాంసాగర్ ముందు భాగంలో 78 కిలో మీటర్ల దూరాన మంజీర నది గోదావరి కలుస్తుంది. మధ్య గోదావరి (జి-5) బేసిన్లో మహారాష్ట్ర, మధ్యప్రదేశ్, ఆంధ్రప్రదేశ్కు 1978 ఆగస్టు 8న కుదిరిన ఒప్పందం ప్రకారం ఆంధ్రప్రదేశ్ 272.72 టీఎంసీల నీటిని, మహారాష్ట్ర 1.20 టీఎంసీలను వినియోగించుకోవాలి. ఈ కేటాయింపుల ఆధారంగా శ్రీరాంసాగర్ను 200 టీఎంసీల వినియోగానికి డిజైన్ చేస్తూ శ్రీరాంసాగర్లో 112 టీఎంసీల నిల్వశక్తి నిర్ణయిస్తూ సముద్ర మట్టానికి పూర్తి రిజర్వాయర్ లెవల్ (ఎఫ్.ఆర్.ఎల్) 1091 అడుగులు నిర్ణయించారు. శ్రీరాంసాగర్ నిర్మాణం జరిగిన చొట గోదావరి నీటి మట్టం సముద్ర మట్టానికి 982 అడుగులుంది. అనగా ప్రాజెక్టు ఎత్తు 109 అడుగులు వుంది. 16.5లక్షల ఎకరాలకు సాగునీటి వనరులు 6 జిల్లాలకు (నిజామాబాద్, ఆదిలాబాద్, కరీంనగర్, ఖమ్మం, వరంగల్, నల్గొండ) 200 టీఎంసీలతో సాగునీటి లక్ష్యంగా ప్రాజెక్టు నిర్మాణం చేశారు. మొదటి దశ కింద 9,68,640 ఎకరాలకు నిజామాబాద్, ఆదిలాబాద్, కరీంనగర్, వరంగల్ జిల్లాల్లో సాగునీరు కల్పించాలి. మొత్తం 16.5లక్షల ఎకరాలలో మిగిలిన ఆయకట్టు రెండవ దశ క్రింద వరంగల్, నల్గొండ, ఖమ్మం జిల్లాల్లో సాగునీటి వనరులు కల్పించాలి. ప్రాజెక్టు నిర్మాణం పూర్తి అయింది. రెండవ దశ నిర్మాణ పనులు నేటికి సాగుతున్నాయి. శ్రీరాంసాగర్ ప్రాజెక్టు ముంపు ప్రాంతానికి ఆంధ్రప్రదేశ్ ప్రభుత్వం మహారాష్ట్రకు నష్టపరిహారం చెల్లించింది. ఆ పరిహారంతో గోదావరిపై బ్రిడ్జిలను ఏర్పాటు చేసుకోవాలి.

ప్రస్తుతం శ్రీరాంసాగర్ ప్రాజెక్టులోకి పూడిక రావడం వల్ల 85 టీఎంసీల నీరు మాత్రమే నిల్వ వుంటున్నది. నిర్ణీత 200 టీఎంసీల బదులు 140 టీఎంసీలు మాత్రమే లభ్యత

వుంది. మంజీర (జి-4) నుండి మహారాష్ట్రకు 19.9.0 టీఎంసీలు, ఆంధ్రప్రదేశ్కు 102.80 టీఎంసీల నీటిని కేటాయించారు. ఈ కేటాయింపులను జస్టిస్ ఆర్.డి బచావత్ అవార్డు ప్రకారం కేటాయింపులు 1975 జరిగాయి. మొత్తం గోదావరి నది బేసిన్లో 3000 టీఎంసీల నీటి లభ్యతలో ఆంధ్రప్రదేశ్ కు 1479.65 టీఎంసీలు కేటాయించారు. నేటికి ఆంధ్రప్రదేశ్ తన కేటాయింపులో 680 టీఎంసీలు వినియోగించడం లేదు. బాబ్లీనిర్మాణం:- మహారాష్ట్ర ప్రభుత్వం గోదావరి బేసిన్ (జి-1నుండి జి-5వరకు)లో తనకు కేటాయింపులేని నీటిని వినియోగించడానికి 13 అక్రమ ప్రాజెక్టులను నిర్మాణం చేసింది. గోదావరి మహారాష్ట్రలో ప్రవేశించిన తరువాత 262 కిలో మీటర్ల నుండి 684వ కిలో మీటర్ల వరకు (మంజీర గోదావరి కలిసే వరకు) ఈ పదమూడు ప్రాజెక్టుల నిర్మాణం అనుమతులు లేకుండా అక్రమంగా చేపట్టింది. ఈ ప్రాజెక్టుల నిర్మాణంతో శ్రీరాంసాగర్కు రావాల్సిన కేటాయింపు నీరు తగ్గింది. శ్రీరాంసాగర్కు కేటాయించిన ముంపు ప్రాంతం 126 కిలో మీటర్లలో ఎలాంటి ఆటంకాలు కల్పించరాదు. చివరగా బాబ్లీ ప్రాజెక్టు నిర్మాణం శ్రీరాంసాగర్ ప్రాజెక్టు గర్భంలో 81 కిలో మీటర్ల దూరంలో నిర్మించారు. శ్రీరాంసాగర్ ప్రాజెక్టు నిర్మాణానికి మహారాష్ట్రకు పరిహారంగా రూ.6.1 కోట్లు చెల్లించాము. మహారాష్ట్ర నిర్మించిన చెక్ డ్యాంలన్ని రోడ్-కం-బ్యారేజీలుగా నిర్మించారు. ముందు రోడు పేరు చెప్పి నిర్మించడం తరువాత గేట్లు పెట్టి నీరు నిల్వపెట్టి లిఫ్టులద్వారా నీటిని వినియోగిస్తున్నారు. 1 టీఎంసీ నిల్వ నీటి ప్రాజెక్టులకు, త్రాగునీటి పేరుతో నిర్మాణం చేసే ప్రాజెక్టులకు అనుమతులు అవసరం లేదని మహారాష్ట్ర అదిస్తున్నది. ఇది వాస్తవం కాదు. పై పదమూడు ప్రాజెక్టులు కాక మరో రెండు ప్రాజెక్టుల నిర్మాణానికి ప్రయత్నాలు చేస్తున్నది. మహారాష్ట్రకు గోదావరిలో కేటాయింపులు 888.90 టీఎంసీలు మాత్రమే. గోదావరి బేసిన్లో మైనర్ ఇరిగేషన్తో సహా బచావత్ పై కేటాయింపులు చేసింది. కానీ కేటాయింపులకు మించి నీటిని వినియోగిస్తున్నది. ఆంధ్రప్రదేశ్ ప్రభుత్వం మహారాష్ట్ర అక్రమ నిర్మాణాలను ఆపుటకు తగిన చట్టబద్ధ ప్రయత్నం నేటికి చేయలేదు. పై ప్రాజెక్టులన్ని 2-3సంవత్సరాలలో పూర్తి చేశారు.

నీటికొరత ఎదుర్కొంటున్న శ్రీరాంసాగర్

బాబ్లీతో సహా 13 అక్రమ నిర్మాణాల వలన శ్రీరాంసాగర్ వినియోగించు కోవాల్సి 200 టీఎంసీలకు బదులుగా 130 టీఎంసీలకు మాత్రమే వినియోగిస్తున్నది. గత 3-4సంవత్సరాలు ఖరీఫ్ పంటలకు ఈ నీరు రాక ఆయకట్టు భూములన్ని పడావగా వుంటున్నాయి. మహారాష్ట్ర కల్పిస్తున్న ఆటంకాల ఫలితంగా కరువు పరిస్థితులు ఏర్పడుతున్నాయి. ఈ మధ్య రాష్ట్రం గోదావరిపై శ్రీరాంసాగర్ ప్రాజెక్టుముందు నిర్మాణం చేపట్టిన గుత్తా, ఆలీసాగర్ ఎత్తిపోతల పథకాలకు (నిజామాబాద్లో 87వేల ఎకరాలు స్థిరీకరణకు నీటి కొరత ఏర్పడింది).




పరిష్కారాలు

బచావత్ తీర్పు ప్రకారం గోదావరి జలాల వినియోగానికి “గోదావరి జలాల పంపిణీ బోర్డును” ఏర్పాటు చేయాలి. దీనికి చట్టబద్ధ అధికారాలు కల్పించాలి. ఎవరు ఎక్కువనీటిని వినియోగించినా వారిపై చర్యలు తీసుకొనేవిధంగా అధికారాలు వుండాలి. ఎగువనుండి దిగువకు నీరు “ప్రోరేటా” (దామాషవద్దతి)న నీరు దిగువకు కేటాయింపుల ప్రకారం విడుదల చేయాలి. ప్రస్తుత బాబ్లీ సమస్యను కేంద్రం రెండు రాష్ట్రాలతో సంప్రదించి తక్షణమే పరిష్కరించాలి. అక్రమ నిర్మాణాలను తొలగించాలి.

మహారాష్ట్ర అక్రమ నిర్మాణంలోని పదమూడు చెక్ డ్యాంలు, (టీఎంసీలలో నీటినిల్వ సామర్థ్యం.)

| ప్రాజెక్టు పేరు | నీటి సామర్థ్యం |
|-----------------|----------------|
| 1. అప్పెగావ్ | 0.24 |
| 2. ఇర్వోపురో | - |
| 3. జొగ్గాదేవి | 0.32 |
| 4. మన్ గ్రూస్ | 0.83 |
| 5. రాజాతక్లి | 0.83 |
| 6. లోని సంఘ్వి | 1.00 |
| 7. ధాలెగావ్ | 0.42 |
| 8. ముద్గల్ | 0.3 |
| 9. ములి | 0.32 |
| 10. డిగ్రస్ | 1.7 |
| 11. విష్ణుపురి | 1.50 |
| 12. అమ్మర | 0.33 |
| 13. బాబ్లీ | 2.74 |

శ్రీరాంసాగర్ నుండి 18 అడుగుల నీరు బాబ్లీలోకి చేరుతుంది. దాదాపు 20 టీఎంసీల నీరు శ్రీరాంసాగర్ నుండి బాబ్లీలోకి వెళుతుంది.



అమెరికా యుద్ధకాంక్ష అణు యుద్ధానికి దారి తీస్తుంది

కాన్ఫ్రంట్

ఇరాన్ పై వినాశకర దాడి చేస్తామని అమెరికా, ఇజ్రాయేల్ బెదిరిస్తున్నవి. ఇలాంటి దాడులను ప్రతిఘటించే శక్తి ఇరాన్ కు లేదనే అప్పుడు అంచనాతోటే బెదిరింపులు జరుగుతున్నవి. కాని గట్టి ప్రతిఘటననే ఎదుర్కొవలసి వస్తుంది. తమ రక్షణకవసరమైన సన్నాహాలు యుద్ధ విమానాలు, ఆయుధాలను గత 30 ఏళ్ళుగా ఇరాన్ సమకూర్చుకుంటున్నదని 12-60 ఏళ్ళ మధ్య వయస్సు గల వారందరికి శిక్షణ ఇస్తున్నారని, విప్లవాన్ని రక్షించుకునేవారు పది లక్షల మంది ఉన్నారని క్యూబా నేత ఫెడెల్ కాస్ట్రో అన్నారు.

గత సంవత్సరం లక్షా, యాభై మూడు వేల కోట్ల డాలర్లు ఆయుధ రంగానికి అమెరికా కేటాయించిందని, అగ్రరాజ్యాలు నిప్పుతో చెలగాటమాడుతున్నాయని కాస్ట్రో హెచ్చరించారు.

ఒక వేళ ఇరాన్ పై దాడి జరిగితే, తనపై దాడి జరిగే దాక ఉత్తర కొరియా వేచి ఉండదని అణు యుద్ధం జరుగుతుందని వరుస యుద్ధాలు జరుగుతాయని కాస్ట్రో అన్నారు. జూలై 12న ప్రత్యేక టీవి కార్యక్రమంలో పాల్గొన్నారు కాస్ట్రో.

రష్యా, కజక్స్తాన్, బెలారస్ ఒకనాడు సోషలిస్టు దేశాలు, సోషలిజం దెబ్బతిన్న తర్వాత దేనికదే విడివిడిగా ఉన్నాయి. ఇన్నాళ్ళ అనుభవం తర్వాత ఇప్పుడు పునారాలోచనలో పడ్డవి. ఒకళ్ళకొకరు నహకరించుకుంటూ ఒకే గ్రూపుగా వ్యవహరించాలనుకున్నవి. ఒకే ఆర్థిక కూటమిగా సన్నిహితంగా కావాలనుకుని ముందుగా కస్టమ్స్ యూనియన్ గా ఏర్పడినవి. జూలై 6 నుండి ఈ యూనియన్ అమలులోకి వస్తున్నది. డిక్లరేషన్ పై సంతకాలు చేసినవి.

తర్వాత ఉమ్మడి ఆర్థిక వ్యవస్థను, ఆ తరువాత ఒకే కరెన్సీ బృందంగా ఏర్పడగలదని రష్యా అధ్యక్షుడు మెద్వేదేవ్ సంయుక్త విలేకరుల సమావేశంలో వెల్లడించారు.

అమెరికా ఇల్లినాయస్ రాష్ట్రంలో అణు విద్యుత్ కేంద్రం లాకౌట్ చేయబడింది. 200 మంది కార్మికులు సమ్మెలో ఉన్నారు. సమ్మె చేసే వారు 24 గంటలు ముందుగా నోటీసు ఇవ్వాలని యాజమాన్యం ఉన్నది. లాకౌట్ చేయాలంటే మేనేజ్మెంట్ కూడా ముందుగా నోటీసు ఇవ్వాలిగదా? అని కార్మికులు అన్నారు. “మానవ అవసరాలు ముఖ్యం” “కార్పొరేట్ సంస్థల పేరాస కాదు” అని ప్లకార్డులు కార్మికులు ప్రదర్శించారు.

అట్లాంటిక్ సముద్రమూ, మధ్యధరా సముద్రమూ కలిసే చోట ఉన్నది స్పెయిన్ దేశము. ఈ జలసంధినే జిబ్రాల్టర్ జలసంధి అంటారు. ప్రపంచ సముద్ర రవాణా మార్గానికి ఇది ముఖ ద్వారము. యూరోపియన్ యూనియన్ లో సభ్య దేశము.

ప్రపంచంలో చాలా దేశాలకు పట్టిన జబ్బే ఈ దేశానికి పట్టింది. ధనిక దేశాలన్నింటి మాదిరిగానే ఇది కూడా పొదుపు వైద్యం చేపట్టింది. కార్మికులు వెంటనే స్పందించారు. రైల్వే



కార్మికులు మూడు రోజులు సమ్మె ప్రకటించారు. రోజూ రైళ్ళలో 20 లక్షల మంది ప్రయాణిస్తారు. మొదటి రోజుకంటే రెండవరోజున సమ్మె బాగా జరిగింది.

అమెరికా చేసిన అబద్ధపు ప్రచారాన్ని భళి భళి అంటూ సమర్థించి ఇరాక్ పై యుద్ధంలోనూ, ఆఫ్ఘనిస్థాన్ పై యుద్ధంలోనూ బ్రిటన్ ప్రభుత్వం తోడు దొంగగా యుద్ధ నేరాల్లో భాగం పంచుకుంది. ఫలితంగా నాటి ప్రధాని బోనిజ్లెయిర్ పదవి నుండి వైదొలగాల్సి వచ్చింది. గద్దెదిగిపోయాడు. కొత్త ప్రధాని వచ్చాడు. అయినా ఆఫ్ఘన్ యుద్ధంలో బ్రిటన్ ప్రభుత్వం అమెరికాకు కుడి భుజంగానే పనిచేస్తున్నది. ఇప్పుడు ఆకస్మాత్తుగా హెల్మండ్ రాష్ట్రంలో తన దళాల ఆధీనంలో ఉన్న సంగిన్ ప్రాంతాన్ని అమెరికా దళాలకు అప్పజెప్పింది. ఆ ప్రదేశంలో ఇక మీదట తమ దళాలు ఉండవు అని అమెరికాకు తేల్చి చెప్పింది. తోకజాడించటం మొదలైంది అన్న మాట. 2001 నుండి బ్రిటన్ తమ సైనికులను 99 మందిని ఆ ప్రాంతంలో పోగొట్టుకుంది.

సంస్కరణలకు వ్యతిరేకంగా యూరప్ అంతటా నిరసనలు, సమ్మెలు జరుగుతున్నవి. జర్మనీ, గ్రీస్ దేశాల నుండి అవే వార్తలు. ఇప్పుడు మే 27న 1,30,000 మంది పారిస్ లోను, బోర్డియాక్స్ లో 80,000 మార్సెల్ లో 1,30,000 మొత్తం 10 లక్షలు నిరసన ప్రదర్శనల్లో పాల్గొన్నారు. జూన్ 24 ఫ్రాన్స్ లో 200 పట్టణాల్లో, నగరాలలో అపూర్వమైన రీతిలో 20 లక్షల మంది నిరసన ప్రదర్శనలు జరిపారు. యూరప్ అంతటా బ్యాంకుల ఆదేశాల మేరకు ప్రభుత్వ పొదుపు చర్యలకు వ్యతిరేకంగా నిరసనలు జరుగుతున్నాయి. కమ్యూనిస్టు పార్టీ, సోషలిస్టు పార్టీ, పెట్టుబడిదారీ వ్యతిరేక పార్టీల మద్దతుతో ట్రేడ్ యూనియన్లు సమైక్యంగా పిలుపునిచ్చాయి. 27 మే నాటికంటే ఎక్కువ మంది సమ్మెలో పాల్గొన్నారు. ప్రభుత్వ ఉద్యోగులు 20 శాతం, స్థానిక ప్రభుత్వ ఉద్యోగులు 16 శాతం, ఆసుపత్రుల్లో 12.5 శాతం, విద్యా సంస్థల్లో 18 శాతం సమ్మెలో పాల్గొన్నారు. మొత్తం మీదా లక్షమంది ప్రభుత్వ ఉద్యోగులు సమ్మెలో పాల్గొన్నారు. స్విట్జర్లాండ్-ఫ్రాన్స్ మధ్య రైళ్ళు 60 శాతం రద్దు. అత్యవసర సర్వీసు ఐడిఎస్ 16 శాతం సమ్మెలో ఉంది. సమ్మెలో 25 జూన్ పత్రికలకు అంతరాయం. ప్రధాన డిమాండు జూలై 13న పెన్షను తగ్గిస్తూ కేబినెట్ లో ప్రవేశపెట్టనున్న బిల్లును వెనక్కి తీసుకోవాలి.

- పర్నా సత్యనారాయణ

జీవో నెం 731ను సవరించాలి

వ్యవసాయమార్కెట్లో పనిచేసే సెక్యూరిటీగార్డులకు ప్రమోషన్ సౌకర్యాలు కల్పించి రెగ్యులరైజ్ చేయాలని, ఖాళీ పోస్టులలో అటెండర్, వాచ్మెన్లతోనే భర్తీ చేయాలని, 731 జీవోను సవరించాలని ఎపి వ్యవసాయ మార్కెట్ కమిటీ సెక్యూరిటీగార్డుల యూనియన్ రాష్ట్ర అధ్యక్షులు తుమ్మల సాంబయ్య రాష్ట్ర ప్రభుత్వాన్ని డిమాండ్ చేశారు. జూలై 23న అనంతపురం జిల్లా సిఐటియు కార్యాలయంలో ఏర్పాటు చేసిన సెక్యూరిటీగార్డుల సమావేశంలో జిల్లా యూనియన్ అధ్యక్షులు ఇఎస్ వెంకటేష్ అధ్యక్షతన సమావేశంలో మాట్లాడుతూ రాష్ట్రస్థాయిలో మార్కెటింగ్ శాఖలో దాదాపు 1500 ఖాళీ పోస్టులను సెక్యూరిటీగార్డుల నుండి భర్తీ చేస్తామని హామీనిచ్చిన ప్రభుత్వం దానిని విస్మరించి 731 జీవో ద్వారా డైరెక్ట్ రిక్రూట్ పద్ధతిలో భర్తీ చేయాలని జీవో జారీ చేయడం సెక్యూరిటీగార్డులను వంచించడమే అని విమర్శించారు. ఖాళీ అటెండర్, వాచ్మెన్ పోస్టులను కూడా ఔట్సోర్సింగ్ పద్ధతిన భర్తీ చేస్తూ



సెక్యూరిటీగార్డుల భవిష్యత్తో తొక్కుడు బిళ్ళ ఆట ఆడుకుంటుందని విమర్శించారు. వీటిని వ్యతిరేకిస్తూ భవిష్యత్లో సిఐటియు సహకారంతో ఆందోళనలు ఉధృతం చేయాలని సెక్యూరిటీగార్డులకు పిలుపునిచ్చారు. సమావేశంలో రాష్ట్ర కమిటీ సభ్యులు శ్రీరాములు, జిల్లా కార్యదర్శి జి.మారెన్న, సహాయ కార్యదర్శి బి.సుధాకర్తోపాటు జిల్లాలోని పలు మార్కెట్ కమిటీల సెక్యూరిటీగార్డులు పాల్గొని ప్రసంగించారు.


శ్రామిక మహిళా నగర సదస్సు

వరంగల్ జిల్లాలో జూలై 30న శ్రామిక మహిళల నగర సదస్సు నిర్వహించారు. ఈ సదస్సుకు 12 రంగాల నుండి 180 మంది కార్యకర్తలు హాజరయ్యారు. బీడీ రంగం-25, మున్సిపల్-14, ఆశా, ఉషా-24, అంగన్వాడీ-15, టైలర్స్-11, విత్తనాలు-3, (ఎపి సాక్స్) ఆల్ మిల్ వర్కర్స్-20, బార్దాన్-1, ఇంటిపనివారలు-1, ఆల్షాప్స్-5, ఎండిఎం-8, భవన నిర్మాణ-6. రాష్ట్ర కన్వీనర్ కె.ధనలక్ష్మి, జిల్లా కన్వీనర్ కాసుమాధవి, సిఐటియు నగర కార్యదర్శి రాగుల రమేష్,



సిఐటియు ఆఫీస్ బేరర్స్ వెల్పుల సారంగపాణి, బోగి సురేష్, కె.లింగయ్యలు పాల్గొన్నారు. ఈ సదస్సులో నగర కన్వీనింగ్ కమిటీ ఎన్నిక : కన్వీనర్, కో-కన్వీనర్లను ఎన్నుకున్నారు.

అంగన్వాడీలకు రిటైర్మెంట్ బెనిఫిట్స్ కల్పించాలి



రిటైర్మెంట్ బెనిఫిట్స్ కనీస వేతనాలు తదితర డిమాండ్ల సాధనకై జూలై 9న అంగన్వాడీ ఉద్యోగుల దేశవ్యాప్త సమ్మె జరిగింది. ఈ సందర్భంగా సమ్మెలో మిర్యాలగూడ డివిజన్ పరిధిలో నాయకులు హాజరయ్యారు.

రాష్ట్రంలో ప్రభుత్వం ఏర్పాటు చేసిన అంగన్వాడీ లక్ష్యం నెరవేరకముందే ప్రభుత్వం అనేక అంగన్వాడీ ప్రాజెక్టులలో పనిచేసే కార్మికుల ఉద్యోగాలకు ముప్పు వాటిల్లే జీవో 41,

42లను తీసుకొచ్చి గ్రామపంచాయితీలకు, స్వచ్ఛంద సంస్థలకు అప్పగించే ప్రయత్నాన్ని వెంటనే మానుకోవాలని జూలై 9న మిర్యాలగూడ ఆర్డిఓకి వినతిపత్రం అందజేసి ధర్నా నిర్వహించారు. గతంలో ఈ జీవోలను రద్దు చేయాలని అనేక పర్యాయాలు రాష్ట్ర ప్రభుత్వాలను డిమాండ్ చేయగా కార్మికుల పోరాటానికి తలోగ్గి సానుకూలంగా స్పందించి మరల పాత పోకడలను అనుసరిస్తున్నది. స్త్రీశిశు మహిళా సంక్షేమానికి పునాదిగా ఉన్నటువంటి అంగన్వాడీ కేంద్రాలను అభివృద్ధి పరిచి, ప్రభుత్వం జారీ చేసిన 41, 42 జీవోలను రద్దు చేసి కార్మికులకు కనీస వేతనాలు, రిటైర్మెంట్ బెనిఫిట్స్ కల్పించాలని అంగన్వాడీ యూనియన్ ప్రభుత్వాన్ని డిమాండ్ చేస్తున్నది.

సిఐటియు డివిజన్ అధ్యక్షులు మహమ్మద్ బిన్ సయ్యద్, కౌన్సిలర్ వేముల రాంరెడ్డి, గిరిజన సంఘం జిల్లా నాయకులు దేశిరామ్ నాయక్, అంగన్వాడీ రాష్ట్ర నాయకురాలు ఐ. సైదమ్మ, లక్ష్మి, ఇమాంబీ, స్వరాజ్యం, విజయ, మల్లీశ్వరి, పార్వతి, రాధబాబు తదితరులు పాల్గొన్నారు.


ముప్పేట దాడి

ప్రభుత్వం ప్రపంచ బ్యాంకు విధానాలకు పెద్దపీట వేస్తూ కార్మికవర్గంపై ముప్పేట దాడి ప్రారంభించింది. ఈ విధానాలను ప్రతిఘటిస్తున్న సంఘాలు, రంగాల మీద కక్షగట్టి వ్యవహరిస్తుంది. అంగన్ వాడీ, ఆషా, మధ్యాహ్నభోజన రంగాలలో పనిచేసే కార్మికులపై ప్రభుత్వ దాడి పెరిగింది. దాన్ని రాష్ట్ర వ్యాపితంగా కార్మికులు ఐక్యంగా తిప్పికొట్టారు. రాష్ట్ర ప్రభుత్వం అభయ హస్తం, పింఛన్ పథకం ద్వారా 60 సంవత్సరాలు దాటిన పేద మహిళలకు నెలకు 500 రూపాయలు చెల్లించాలని చట్టం చేసింది. కాని 60 ఏళ్ళ వరకు ఆరోగ్యంగా బ్రతికుండటానికి అవసరమైన పౌష్టికాహారం, అందుకు అవసరమైన కనీస వేతన చెల్లింపు గురించి ప్రభుత్వం బాధ్యతారహితంగా ఉంటుంది. అంగన్ వాడీ, ఆషా, మధ్యాహ్నభోజన రంగాలలో పనిచేసే మహిళలకు కనీస వేతనాలు చెల్లించుటలేదు. గౌరవ వేతనాలు, పారితోషికాల పేరుతో వెట్టి చాకిరీ చేయిస్తుంది. అభివృద్ధి పేరుతో ప్రైవేటు, స్వచ్ఛంద సంస్థలకు అప్పగించి బాధ్యతల నుండి తప్పుకోవాలని ప్రభుత్వం రకరకాల ప్రయత్నాలు చేస్తున్నది. అంగన్ వాడీ, ఆషాలను ఐకెపిలకు, మధ్యాహ్నభోజనం ఇస్కాన్ అనే స్వచ్ఛంద సంస్థకు అప్పగించాలని కుట్రల ప్రయత్నం చేస్తున్నది. ప్రభుత్వ ఎత్తుగడలను చిత్తు చేస్తూ ఈ రంగాలలోని కార్మికులు పెద్ద ఎత్తున ఉద్యమించారు.

మౌలిక వసతులు, నెల వారీ బిల్లులు, పెండింగ్ బిల్లులు కేంద్ర ప్రభుత్వం ప్రకటించిన గౌరవ వేతనం చెల్లించాలని, తొలగింపులు ఆపాలని, స్వచ్ఛంద సంస్థలకు అప్పగించరాదనే డిమాండ్ల సాధనకోసం జూలై 7న రాష్ట్రవ్యాపితంగా డిఇఓ ఆఫీసుల వద్ద మధ్యాహ్న భోజన పథకం కార్మికులు ధర్నాలు నిర్వహించారు. మెదక్, చిత్తూరు, తూర్పుగోదావరి, నల్గొండ జిల్లాలలోని ఆఫీసులు దిగ్బంధం చేశారు. యూనియన్ తో జాయింట్ మీటింగ్ ఏర్పాటు చేస్తామని డిఇఓలు హామీనిచ్చారు. ప్రస్తుతం పనిచేస్తున్న వారిని తొలగించి తమ అనుయాయులను ఆ స్థానంలో పెట్టుకోవాలని అధికార పార్టీ తహతహ లాడుతున్నది. ఈ పోరాటం ద్వారా కార్మికులు తమ ఐక్యతను ప్రభుత్వానికి చాటి చెప్పారు.

ఐసిడియస్ పరిరక్షణ, ఉద్యోగ భద్రత, కనీస వేతనాల చెల్లింపు, రిటైర్మెంట్ సౌకర్యం కల్పించాలని అంగన్ వాడీల దేశవ్యాపిత నమ్మెలో భాగంగా జూలై 9న మన రాష్ట్రంలో నమ్మె విజయవంతమైంది. రాష్ట్ర వ్యాపితంగా అంగన్ వాడీ కేంద్రాలు మూతపడ్డాయి. ప్రాజెక్టు, మండల కేంద్రాలలో ఉద్యోగులు రాస్తారోకోలు, రైల్వోకోలు, ధర్నాలు, ప్రదర్శనలు, మానవహారాలు నిర్వహించి తమ డిమాండ్లు పరిష్కరించాలని నినదించారు. లక్షమందికిపైగా కార్యక్రమాలలో పాల్గొన్నారు. నాలుగు జిల్లాలలో అరెస్టులు కూడా చేశారు. ఐసిడియస్ ను పరిరక్షించాల్సిన బాధ్యతను ప్రభుత్వానికి ముక్తకంఠంతో ఈ సమ్మె ద్వారా తెలియజేశారు.

పోరాటాలకు నాయకత్వం వహిస్తున్న వారిని వేధింపులకు, తొలగింపులకు పాల్పడడం ద్వారా ఉద్యోగులలో భయాందోళనలు కల్పించి తద్వారా ఉద్యమాలను నీరుగార్చాలని ప్రభుత్వం కుట్రలు పన్నుతుంది. దీనిలో భాగంగానే జీవో నెం 2635, సర్క్యులర్ 3253ను ప్రభుత్వం విడుదల చేసింది. 2635 ద్వారా అంగన్ వాడీ



తూర్పుగోదావరి కపిలేశ్వరపురం ప్రాజెక్టు ద్వారాపూడి వంతెనపై జూలై 9 సమ్మె సందర్భంగా రాస్తారోకో చేస్తున్న అంగన్ వాడీలు

కేంద్రాలను కుదించేందుకు రీడిప్లాయిడ్ పేరుతో దాడి ప్రారంభించింది. అంగన్ వాడీ సెంటర్స్, ప్రాజెక్టు పనికి ఆటంకంగా ఉన్న వారి పేర్లు తెలియపరచాలని 3253 విడుదల చేసింది. అంగన్ వాడీలలో ఉన్న ఐక్యతను దెబ్బతీయటానికి, ప్రైవేటీకరణకు మార్గం సుగమం చేసుకోవటానికి ప్రభుత్వం ఇలాంటి కుయుక్తులు పన్నుతుంది. చిన్న చిన్న సాకులతోను ఏ కారణం లేకుండానే మెమోలిస్తుంది. ఈ సర్క్యులర్ ను ఉపసంహరించే వరకు పోరాటం కొనసాగుతుందని జూన్ 18, జూలై 9 తేదీలలో జరిగిన పోరాటాల ద్వారా అంగన్ వాడీ ఉద్యోగులు ఐక్యంగా ప్రభుత్వానికి హెచ్చరిక చేశారు. అంగన్ వాడీలను అణగద్రొక్కాలని అనుకునే వారు గతంలో అధికారాన్ని వదులుకోవాల్సి వచ్చింది ఆ విషయం ప్రస్తుత ప్రభుత్వం మరచిపోతే అంగన్ వాడీలు గుర్తు చేయటానికి సిద్ధంగా ఉన్నారు.

ఆషా వర్కర్స్ కు పెండింగ్ పారితోషికాలు విడుదల, పనినిబట్టి పారితోషికం, వ్యక్తిగత బ్యాంకు అకౌంటు, ఐకెపిలకు అప్పగించరాదని మరో 11 డిమాండ్ల సాధన కోసం జూలై 7,8 తేదీలలో జిల్లా కలెక్టర్ కార్యాలయాల వద్ద రిలేనిరాహారదీక్షలు 9వ తేది ముట్టడి/ధర్నాలను నిర్వహించారు. తూర్పుగోదావరి, మెదక్, ఆదిలాబాద్, నల్గొండ, విజయనగరం జిల్లాలలో మిలిటెంట్ గా జరిగాయి. తూర్పుగోదావరి జిల్లాలో 12 గంటలు డిఎం&హెచ్ఓ కార్యాలయం దిగ్బంధనం చేశారు. రాత్రి 9 గంటలకు ఉన్నతాధికారుల జోక్యంతో 16 లక్షలు విడుదలకు అంగీకరించారు. ఫలితం వచ్చే వరకు పోరాటం చేయటం హర్షించదగ్గ విషయం.

ఆషాల పోరాటాల ఫలితంగా స్పందించిన అధికారులు జూలై 24న యూనియన్ రాష్ట్ర కమిటీతో జాయింట్ మీటింగ్ ఏర్పాటు చేశారు. వివిధ జిల్లాల సమస్యలు ఉన్నతాధికారుల దృష్టికి తీసుకెళ్ళారు. 15 రోజులలోపు సమస్యలు పరిష్కరిస్తామని అందుకు సంబంధించిన వ్రాతపూర్వక కాపీని అందజేస్తామని అధికారులు తెలియజేశారు. కష్టించి పనిచేయటమే కాదు తమ హక్కులను కాపాడుకోవడానికి ఎలాంటి పోరాటానికైనా కార్మికులు సిద్ధంగా ఉంటారనటానికి అసెంబ్లీ సమావేశాల నేపథ్యంలో జరిగిన అంగన్ వాడీ, ఆషా, మధ్యాహ్నభోజన కార్మికుల పోరాటాలే నిదర్శనం.

- కె.ధనలక్ష్మి, శ్రామిక మహిళా రాష్ట్ర కన్వీనర్

ఎఓఐ రాష్ట్ర ద్వితీయ మహాసభలు



నానాటికీ పెరుగుతున్న విదేశీ ప్రత్యక్ష పెట్టుబడుల కారణంగా దేశ ప్రయోజనాలకు విఘాతం ఏర్పడుతోందని సిపిఎం లోక్ సభ నాయకుడు, భారత బీమా సంస్థ ఏజెంట్ల సంఘం జాతీయ అధ్యక్షుడు బాసుదేవ్ ఆచార్య ఆందోళన వ్యక్తం చేశారు. నల్గొండలో జూలై 10న జరిగిన బీమా రంగ ఏజెంట్ల సంఘ రాష్ట్ర ద్వితీయ మహాసభల సందర్భంగా నిర్వహించిన బహిరంగ సభలో ఆయన మాట్లాడుతూ ప్రభుత్వ రంగ బీమా సంస్థ పరిరక్షణకోసం సమరశీల ఉద్యమాలు వినా మరోమార్గం లేదని ఉద్ఘాటించారు. యుపిఎ ప్రభుత్వం 1956 నాటి చట్టాన్ని రెండుసార్లు సవరించి దీని ద్వారా ప్రభుత్వ వాటాను బహుళజాతి సంస్థలకు కట్టబెట్టే ప్రయత్నం చేస్తోందన్నారు. 100 రోజుల పాలనలోనే యుపిఎ-2 ఎల్ ఐ సి లో విదేశీ ప్రత్యక్ష పెట్టుబడుల్ని 26 శాతం నుంచి 49 శాతానికి పెంచే ప్రతిపాదనలు చేసిందన్నారు. ఇంతటితో ఆగకుండా 75 శాతానికి పెంచిందన్నారు. వామపక్షాల మద్దతు కారణంగా యుపిఎ-1 పాలనలో విదేశీ ప్రత్యక్ష పెట్టుబడుల్ని పెంచేందుకు వీలు కాలేదన్నారు. వామపక్షాల ఒత్తిళ్ళ ఫలితంగానే ఆనాడు బీమారంగంలో విదేశీ పెట్టుబడుల్ని ఆపగలిగామన్నారు.


కార్మికులు, ఉద్యోగులు, రైతులు, కూలీలు ఐక్య పోరాటాల ద్వారా కేంద్ర, రాష్ట్ర ప్రభుత్వాలు అనుసరించే ప్రజా వ్యతిరేక విధానాలను తిప్పికొట్టాలని పిలుపునిచ్చారు. ఎల్ ఐ సి పరిరక్షణ కోసం ఉద్యోగులు, ఏజెంట్లు కలిసి ఉద్యమించాలని సూచించారు.

కేంద్ర ప్రభుత్వ బీమా చట్ట సవరణ కోట్లాది మంది పాలసీదారుల ప్రయోజనాలకు ప్రమాదకరమైందని సంఘం హైదరాబాద్ డివిజన్ అధ్యక్షుడు, ఎమ్మెల్సీ కె.నాగేశ్వర్ ఆందోళన వ్యక్తం చేశారు. ఎల్ ఐ సికి వెన్నెముకలయిన ఏజెంట్ల వ్యవస్థను దెబ్బతీసేందుకే ప్రభుత్వం స్వరూప్ కమిటీని నియమించిందని తప్పుపట్టారు. ఆ కమిటీ ప్రతిపాదనలను వామపక్షాల మద్దతుతో ఉద్యోగులు, ఏజెంట్లు తిప్పికొట్టగలిగారని ప్రస్తుతించారు. అనంతరం జరిగిన మహాసభలో నూతన కమిటీ ఎన్నిక జరిగింది.

సంఘ రాష్ట్ర అధ్యక్షుడిగా మాజీ ఎంపి మిడియం బాబురావు, కార్యనిర్వాహక అధ్యక్షుడిగా లింగా ప్రభాకర్ రావు, ప్రధాన కార్యదర్శిగా కె.బాలచంద్రం, కోశాధికారిగా జివివిఎస్ ఆర్ కె చారి, ఉపాధ్యక్షులుగా ఎస్ విఎస్ రెడ్డి ఇ.మస్తాన్ రెడ్డి, టి నాగరత్నం, ఎ.ధనంజయ, సహాయ కార్యదర్శులుగా పి.శ్రీనివాసరావు, కె.రామయ్య, ఎస్ జి సంగయ్య, ఎస్.అశోక్ బాబు, పిఎల్ నరసింహారావు, ఎన్నికయ్యారు. రాష్ట్ర కమిటీ సభ్యులుగా బి రామలింగం, ఎస్ లింగయ్య (నల్గొండ), కె.వెంకటేశ్వర్ రావు (పశ్చిమ గోదారి), కె.రాజారావు, టి జయలక్ష్మి (కృష్ణా), ఎం.నరసింహారావు, ఎస్.సుబ్రహ్మణ్యం (నెల్లూరు), కె రామకృష్ణ (చిత్తూరు), ఆర్ రామకోటిరెడ్డి (ప్రకాశం), కె.విశ్వనాథం, ఎం వెంకటనరసయ్య (హైదరాబాద్), టి.సంజీవకుమార్ (మ.నగర్), ఎ ఓదేలు (కరీంనగర్), పి విక్టర్ బాబు (కర్నూల్)లు ఎన్నికయ్యారు.

కాంట్రాక్టు కార్మికుల సమస్యలపై ప్రాంతీయ సదస్సులు

జిల్లాలో ఉన్న కాంట్రాక్టు, ఔట్ సోర్సింగ్ ఉద్యోగులకు వేతనాలు పెంచాలని, కరువుభత్యం చెల్లించాలని, ఖాళీలలో రెగ్యులర్ చేయాలన్న డిమాండ్లపై జూలై 26 నుండి 30 వరకు అన్ని నియోజకవర్గ కేంద్రాల్లో ప్రాంతీయ సదస్సులు నిర్వహించారు. ఎపి స్టేట్ గవర్నమెంట్ కాంట్రాక్టు ఎంప్లాయిస్ ఫెడరేషన్ జిల్లా కన్వీనర్ ఎ.రామమోహన్ తెలియజేశారు. స్థానిక పాత బస్టాండ్ లో ఉన్న ఫెడరేషన్ కార్యాలయంలో జిల్లా కమిటీ సమావేశం ఎం.నాగరాజు అధ్యక్షతన ప్రారంభమైంది. ఈ సందర్భంగా రామమోహన్ పథకాలలో గత 8 నుండి 10 సంవత్సరాలుగా చాలీ చాలని వేతనాలతో తీవ్ర ఇబ్బందులు ఎదుర్కొంటున్నారన్నారు. వివిధ రంగాల ఉద్యోగులకు బకాయి పడ్డ వేతనాలు వెంటనే చెల్లించాలని ఆయన డిమాండ్ చేశారు. జూలై 26న రైలేకోడూరు, రాజంపేట 27న బద్వేలీ, మైదుకూరు, 28న ప్రొద్దుటూరు, జమ్మితుడుగు, 29న పులివెందుల, రాయబోటి, 30న కమలాపురం, కడప ప్రాంతాల్లో సదస్సులు



జరిగాయి. ఈ సదస్సులకు ఆయా నియోజకవర్గాల్లోని కాంట్రాక్టు ఉద్యోగులందరూ పెద్దఎత్తున హాజరుకావాలని ఆయన విజ్ఞప్తి చేశారు. ఈ సమావేశంలో కో-కన్వీనర్లు సుబ్బరామయ్య, చంద్రశేఖర్, జయప్రకాష్, కమిటీ సభ్యులు వెంకట సుబ్బయ్య, విజయకుమార్, కిశోర్ తదితరులు పాల్గొన్నారు.

కార్మికుల హక్కులకు మంగళం పాడిన ప్రపంచీకరణ

1980ల్లో ఉద్యోగంలో చేరి ఇప్పటికీ పనిచేస్తున్న 40-45 సంవత్సరాల వయసున్న కార్మికులను ప్రపంచీకరణ విధానాలు వచ్చిన తర్వాత పరిస్థితి ఎలా ఉందని అడిగితే “ పెనంలోంచి పొయ్యిలో పడ్డట్లుండ”ని రకీమని సమాధానం చెప్తారు. కోర్టు మెట్లెక్కితే ఏమౌతుందని ఎంత క్రింది స్థాయి బ్రేడ్ యూనియన్ నాయకుణ్ణి అడిగినా “ఇంతే సంగతుల”ని చెప్తాడు. ఇటీవల సుప్రీంకోర్టు ధర్మాసనం “కోర్టులకు కూడా ప్రపంచీకరణ ప్రభావాలు సోకాయని” వ్యాఖ్యానించింది.

ఇవన్నీ మన నిత్యానుభవాలు. అయితే రాష్ట్ర కార్మికశాఖ కమీషనర్ గారికి మాత్రం ఈ వాస్తవాలు తలక్రిందులుగా కనబడుతున్నాయి. జులై 13 ‘ఆంధ్రజ్యోతి’లో రాష్ట్ర లేబర్ కమీషనర్ దాసరి శ్రీనివాసులు రాసిన వ్యాసం చదివిన తర్వాత నేటి పరిస్థితి ఇలా అఘోరించడానికి మూల కారణం ఏమిటో అర్థమైంది. కార్మికశాఖ ముఖ్య అధికారి సరళీకృత ఆర్థిక విధానాల్ని మనసా, వాచా నమ్మి ఆచరించే వ్యక్తిని మరింతగా స్పష్టమైంది.

అందుకే “గనిలో, వనిలో, కార్ఖానాలో శ్రమించే కార్మికుల హక్కులను ప్రపంచీకరణ కాదు కదా మరే శక్తి కొల్లగొట్టలేదన్న” వాక్యంతో ఆయన వ్యాసం ప్రారంభమైంది. “భారత రాజ్యాంగమే అందుకు హామీ”ట! పౌరుల ఆదాయాల మధ్య అసమానతలను, హోదాలను కనీస స్థాయికి తగ్గించే సామాజిక వ్యవస్థను అభివృద్ధి చేయాలని రాజ్య వ్యవస్థకు అధికరణాలు 38, 39, 41, 42, 43, 43-ఎలు నిర్దేశించాయట! సామ్రాజ్యవాదుల దౌర్జన్యాలకు వ్యతిరేకంగా తనకిచ్చిన “సర్” బిరుదుని తృణప్రాయంగా వదిలేసిన గురుదేవుని కొటేషన్ ను నందర్భరహితంగా ఉపయోగించుకోవడానికి కమీషనర్ ప్రయత్నించడం మరి అన్యాయం.

కమీషనర్ గారి పలవరింపులకు పరాకాష్ట!

“దేశ ఆర్థిక వ్యవస్థ ప్రపంచీకరణ ప్రారంభమైన తర్వాత దేశంలో ఇంతవరకు అమలవుతోన్న కార్మిక చట్టాలలో ఏ ఒక్కదాన్ని రద్దు చేయలేదు. సవరించలేదు. కనీసం అమలును నిలిపివేయలేదు. భారతీయ కార్మికులకు కల్పించిన హక్కులను ఏ విధంగాను ఉపసంహరించలేదు. పైగా వివిధ రంగాల కార్మికులకు మరిన్ని హక్కులు కల్పించడానికి కేంద్ర ప్రభుత్వం మరింత శ్రద్ధ చూపుతోంది”. ఇదీ లేబర్ కమీషనర్ ఉవాచ. స్వామి భక్తి అంటే ఇలానే ఉంటుందేమో! బహుశ గత 20 సంవత్సరాల్లో ఏ పాలకులూ ఈ మాటలు చెప్పలేదు. పి.వి.మంత్రివర్గంలో కేంద్ర కార్మిక శాఖామంత్రిగా స్వల్పకాలం పనిచేసిన “పి.వి.సంగ్మా” మన దేశం అభివృద్ధి కాకపోవడానికి కారణం కార్మిక చట్టాలే. కార్మికుల్ని నియమించుకునే హక్కున్న పెట్టుబడిదారులు తొలగించడానికి, ఫ్యాక్టరీ స్థాపించడానికి హక్కు ఉన్న పెట్టుబడిదారులు మూసివేయడానికి చట్టాలు అడ్డు వస్తున్నాయన్నారు. అంటే హైర్ అండ్ ఫైర్ విధానం లేదని ఆయన బాధ! ఒక జ్యూట్ ఫ్యాక్టరీ లాకౌట్ విషయమై 2002లో ఆనాటి

ముఖ్యమంత్రి చంద్రబాబు నాయుడు వద్దకు విజయనగరంలో రాయబారం వెళ్ళిన వివిధ బ్రేడ్ యూనియన్ నాయకులతో “బ్రేడ్ యూనియన్లే అభివృద్ధికి ఆటంకం” అన్నారు. విద్యావాలంటీర్ల సమస్యలు పరిష్కారం చేయమని ఒక డెలిగేషన్ అసెంబ్లీ ఆవరణలో ఆయనను కలిస్తే “అసలీ బ్రేడ్ యూనియన్ చట్టాన్నే రద్దు చేస్తా”నని హుంకరించాడు. నిన్న గాక మొన్న కేంద్ర జోళి శాఖామంత్రి “టెక్స్టైల్ పరిశ్రమల్లో 12 గంటల పని విధానం లేకపోతే ఎగుమతులు పెంచలేం”అని వాక్రుచ్చాడు.

2002లో 2వ జాతీయ లేబర్ కమీషన్ సిఫార్సులిచ్చాయి. ఒక్క ఐఎన్ టియుసి మినహా అన్ని కార్మిక సంఘాలు అవి ప్రమాదకరమైన సిఫార్సులని తిరస్కరించాయి. ఆ తర్వాత ముంచుకొస్తున్న లోక్ సభ ఎన్నికలను దృష్టిలో పెట్టుకొని బిజెపి ప్రభుత్వం వాటిపై పార్లమెంట్ లో చర్చ కూడా చేయలేదు.

ఆ తర్వాత గుట్టు చప్పుడు కాకుండా బ్రేడ్ యూనియన్ చట్టం సవరించబడింది. గతంలో కార్మికుల సంఖ్యతో సంబంధం లేకుండా ఏడుగురు ఉంటే యూనియన్ రిజిస్టర్ చేసేవారు. ఇప్పుడు 10 శాతం లేదా 100 మంది, ఏది తక్కువైతే ఆ సంఖ్యను చూపితేనే చేస్తున్నారు. రాష్ట్ర సంఘాల రిజిస్ట్రేషన్లకు కార్మికశాఖ, ఎన్ని తిప్పలు పెట్టోందో మిగతా ఎవరికన్నా ఎక్కువగా కమీషనర్ కు బాగా తెలుసు. ఆఫీసు బేరర్లలో బయటివారు సగం మంది ఉండవచ్చన్న నిబంధన ఎగిరిపోయింది. బయటి వారు అధ్యక్షులుగా ఉండరాదని స్టేట్ బ్యాంక్ ఆఫ్ ఇండియా కేసులో అలహాబాద్ హైకోర్టు ఇచ్చిన తీర్పును “అంజయ్య భవన్”లోని ఒక ఉన్నతాధికారి అతి ఉత్సాహంగా అన్ని జిల్లాల కార్మికాధికారులకు ఆగమేఘాల మీద జిరాక్స్ కాపీలు పంపాడు. తనకు ఎదురులేదని విర్రవీగుతున్న రోజుల్లో చంద్రబాబు కాంట్రాక్టు కార్మిక చట్టాన్ని సవరించేశాడు (2003). సెజ్ లలో యూనియన్ రిజిస్ట్రేషన్ ఏ డిసిఎల్ చేయటం లేదు. అంతెందుకు ఐ.డి.యాక్ట్ ను సవరించి సెజ్ లలో 3 సంవత్సరాలు సమ్మెలు నిషేధించలేదా ప్రభుత్వం మొన్నటి బడ్జెట్ సమావేశాల్లో? వారం రోజుల క్రితం ముగిసిన శాసనసభ సమావేశాల్లో ఐ.డి.యాక్ట్ లోని సెక్షన్ 2 (ఎ)ను సవరించి “తొలగింపుకు గురైన కార్మికులు ఆరు నెలల్లోపే కోర్టుకు వెళ్ళాలని” నిర్ణయించలేదా? గతంలో క్రిందిస్థాయి కార్మికాధికారి వద్ద కన్సీలియేషన్ విఫలమైనా నేరుగా కోర్టుకు రిఫర్ చేసేవారు. సర్వశీదాసరి శ్రీనివాసులు కమీషనర్ అయిన తర్వాత అలా ఎవరూ పంపడానికి వీలేదని, ముందు తన దగ్గరికి పంపితే దాన్ని రిఫర్ చేయాలో లేదో నిర్ణయిస్తానని సర్క్యులర్ పంపలేదా? తాజాగా గుంటూరు జిల్లా పోలీసెట్టి సోమనాందరం కంపెనీ కేసు ఆ జిల్లా డిసిఎల్ కోర్టుకు రిఫరెన్స్ కై పంపితే దాన్ని కమీషనర్ తిప్పి పంపలేదా?

కార్మికశాఖ జోక్యం గురించి ఎంత తక్కువ చెప్పుకుంటే అంత మంచిది. యూనియన్ రిజిస్ట్రేషన్ మొదలు అన్నింటిలో కార్మికశాఖ చేష్టలుడిగి కూచున్నది. యూనియన్ పెట్టుకున్నందుకు వివిధ

జిల్లాల్లో యజమానులు కార్మికుల్ని తొలగిస్తున్నారు. లేదా కక్ష సాధింపుకు పాల్పడుతున్నారు. మన పక్క రాష్ట్రం తమిళనాడులో బహుళజాతి కార్ల కంపెనీ హుందాయ్ తొలగించిన 80 మంది కార్మికుల్ని పనిలో పెట్టుకోవాలని పెద్ద పోరాటం తర్వాత ఆ రాష్ట్ర కార్మిక శాఖ ఆర్డర్ వేసినా చెత్త బుట్టలో పారేసిన కంపెనీని “మన రాజ్యాంగం” ఏం చేయగలిగింది? గుర్గావ్లోని హోండా కంపెనీలో యూనియన్ పెట్టుకున్నందుకు ఆ కార్మికుల్ని పోలీసులు చితకబాది, ఒక ముఖ్య నాయకుణ్ణి హత్య చేస్తే “భారత రాజ్యాంగం” ఏం చేసింది? ఇలాంటి ప్రశ్నలు మీ నిఘంటువులో ఉండవా కమీషనర్ సాబ్! కొన్ని పరిశ్రమల్లో 12 గంటల పనిదినం అమల్లో ఉంది. రాష్ట్రంలో లక్షకు పైగా ఉన్న పవర్ లూంలలో (అది చిత్తూరు అయినా, కరీంనగర్ అయినా, నల్గొండ అయినా) 12 గంటలు ప్రతి కార్మికుడు పనిచేస్తున్నాడు. ఇటీవల తామరతంపరగా పెరుగుతున్న సెక్యూరిటీ గార్డ్స్ కు (బ్యాంకుల ఎటిఎంల మొదలు అపార్ట్ మెంట్స్ వరకు) 12 గంటల పని దినం అమల్లో ఉంది. ఆధునిక పరిశ్రమల్లో, అది ఐ.టి. రంగమైనా, ఫార్మా రంగమైనా మరే ఇతర పరిశ్రమ అయినా యూనియన్లను యజమానులు ఆమోదించటం లేదు. కార్మిక శాఖ ఎందుకిలా చేతులెత్తేసిందో కమీషనర్ చెప్పగలరా?

వినిమయ ధరల నుంచి 50 పాయింట్లు పెరిగిన తర్వాత గాని, రెండు సంవత్సరాల తర్వాత గాని, ఏది ముందైతే దానిని ప్రాతిపదికగా తీసుకుని కనీస వేతనాలు సవరించాలి అన్నదాన్ని 1995-96లో రాష్ట్ర ప్రభుత్వం 5 సంవత్సరాలకొకసారి అని మార్చివేసింది. ఇటీవల 8 సంవత్సరాల తర్వాత (2001-06) కొత్త జీవోలు వచ్చాయి. ఇదంతా కార్మిక సేవేనా కమీషనర్ జీ? అసలు రాష్ట్రంలోని కోటి మంది అసంఘటిత కార్మికుల్లో కేవలం 4.5 లక్షల మందికి మాత్రమే ఈ జీవోలు వర్తిస్తాయి. మిగిలిన లక్షలాది మంది యజమానుల దయాదాక్షిణ్యాలపై ఆధారపడి బతకాలా?

కార్మికుల సంక్షేమం గురించి ప్రభుత్వాలు చేస్తున్నదాన్ని ఎన్నికల్లో పోటీ చేసే వారిలాగా అధికారులు చెప్పాల్సిన అవసరం లేదు. మొట్టమొదటి సంక్షేమ చట్టం ఇపిఎఫ్ చట్టం (1952). దానికి ప్రభుత్వాలు ఎన్ని తూట్లు పొడిచాయో ఇపిఎఫ్ లోని ప్రతి కార్మికుడికి తెలుసు. వడ్డీరేట్లు 8.5 శాతానికి తగ్గిస్తూ, తాజాగా కార్మికుల పిఎఫ్ సొమ్మును షేర్ మార్కెట్ కు తరలిస్తోంది. కనీసం, కనీస వేతనాల జీవోలు వర్తించే 4.5 లక్షల మందిలో పిఎఫ్ సౌకర్యం ఉన్న వారు 20 శాతం కూడా ఉండరు. కమీషనర్ ఘనంగా చెప్పుకుంటున్న “భవన నిర్మాణ కార్మికుల సంక్షేమ చట్టం”లో పోగుబడిన 200 రూపాయల కోట్లను ఎందరు భవన నిర్మాణ కార్మికులకు ఎన్ని రూపాయలు పరిహారం ఇచ్చారో చెప్పారా?

కొన్ని పరిశ్రమల్లో బీటెక్ చదివిన వారిని ఐ.టి.ఐ చదివిన కార్మికులకు రిలీవర్స్ గా ఏర్పాటు చేసి మెషిన్లపై పని చేయిస్తూ వారిని ఎగ్జిక్యూటివ్ లుగా పిలుస్తున్నారు. మరికొన్నింటిలో బి.ఎస్సీ చదివిన వారిని సీనియర్ ఎగ్జిక్యూటివ్ లని పిలుస్తూ యూనియన్ లో జేరనీయడంలేదు. దీన్ని కార్మిక శాఖ పట్టించుకోదా?

దేశంలో అంతరాలు పెరుగుతున్నాయ్! కమీషనర్ సాబ్!!

“పౌరుల ఆదాయాల మధ్య అసమానతలను, హోదాలను కనీస స్థాయికి తగ్గించే సామాజిక వ్యవస్థను” అభివృద్ధి చేసేందుకు భారత రాజ్యాంగం, దాని ఆదేశిక సూత్రాలు పేర్కొంటున్నాయని కమీషనర్ మురిసిపోతున్నట్లున్నారు. చట్టాలు వేరు. ఆచరణ వేరు. ఒక సినిమాలో కోడిని గుమ్మానికి వేలాడదీసి ఉత్తి అన్నం తింటూ కోడి మాంసం తిన్న ఆనందం పొందమన్నట్లుంది మన కమీషనర్ గారి వైఖరి.

గత 10-12 సంవత్సరాల నుండి వెలువడుతున్న మానవాభివృద్ధి నివేదిక, (హెచ్ డిఆర్) ఐఎల్ డీ విడుదల చేసే ప్రపంచ ఉపాధి నివేదిక, ప్రపంచ ఆకలి నివేదిక (వరల్డ్ హంగర్ ఇండెక్స్) వరల్డ్ వెల్త్ ఇండెక్స్ వంటి అన్నింటిలో దేశాల మధ్య, దేశాల్లోను అంతరాలు విపరీతంగా పెరుగుతున్నాయని పేర్కొంటున్నారు. మిలీనియం డెవలప్ మెంట్ గోల్స్ ఇండియా కంట్రీ రిపోర్టు (2009)లో 2015 నాటికి సాధించాలనుకున్న లక్ష్యాలకు భారతదేశం చాలా దూరంలో ఉందని పేర్కొన్నారు. ఒక పక్క రోజుకు 20 రూపాయలు కూడా ఖర్చు చేయలేనివారు మన దేశ జనాభాలో 0.01 శాతం (1,26,700 మంది) అత్యధిక ఆదాయపరులు ఉన్నారు. స్థూల జాతీయోత్పత్తిలో (జిడిపి)లో వీరి ఆదాయం మూడవ వంతు (క్యాప్ జెమిని, మెరిల్ లించ్ వెల్త్ మేనేజిమెంట్ నివేదిక) ప్రపంచ ఆకలి సూచి ప్రకారం 146 దేశాల్లో భారతదేశం 2 సంవత్సరాల క్రితం 127 స్థానం నుండి 2009లో 138 స్థానానికి దిగజారింది.

రాజ్యాంగంలో రాసిన దానికి భిన్నంగా వాస్తవ ప్రపంచం ఉందని కమీషనర్ గుర్తించటం మంచిది. గత లోక్ సభలో 154 మంది కోటీశ్వరులుండగా ప్రస్తుత లోక్ సభలో కోటీశ్వరుల సంఖ్య 300 దాటింది. మొత్తం లోక్ సభ సభ్యుల్లో 55.25 శాతం కోటీశ్వరులే. కార్మికులకు అనుకూలంగా భారత రాజ్యాంగాన్ని వీరంతా కల్పి పని చెయ్యనివ్వరని తెలీని అమాయకులు కాదు కమీషనర్. చివరగా ఒకమాట. రవీంద్రనాథ్ ఠాగూర్ ను కూడా మన కమీషనర్ తప్పుగా కోట్ వేశారు. రవీంద్రుడు సోవియట్ యూనియన్ లో పర్యటించి, అక్కడి ప్రజలు ప్రభుత్వాన్ని హృదయానికి హత్తుకుంటున్న పరిస్థితి చూసి “నాగరికత సంక్షోభం” (సభ్యతా సంకట) అనే రచన చేశారు. దాన్నో ఒక చిన్న భాగాన్ని సందర్భం లేకుండా ఉటంకించారు. రవీంద్రుని సందర్భం వదిలేద్దాం. కనీసం సుప్రీం కోర్టు జడ్జి అశోక్ కుమార్ గంగూలి ఏ సందర్భంగా దాన్ని కోట్ వేశారో నిజాయితీతో అంగీకరించాలి. ప్రపంచీకరణ విధానాలను తూర్పారబట్టిన ఎ.కె. గంగూలి ఆ విధానాలు నిరుపయోగమని చెప్పడానికి తన తీర్పు చివర్లో వాడిన కొటేషన్ ను కమీషనర్ ప్రపంచీకరణ కార్మికుల్ని ఉద్ధరిస్తోందని చెప్పే ప్రయత్నంలో వాడటం అటు రవీంద్రునికి, ఇటు జస్టిక్ ఎ.కె.గంగూలికి కూడా ద్రోహం చేయడమే! ఒక ప్రభుత్వ అధికారి ప్రభుత్వానికి సేవ చేయడంలో తప్పులేదు. కాని వాస్తవాలను తలకిందులు చేసి పత్రికలకు ఎక్కడం మాత్రం అభ్యంతరకరం.

ఆర్. సుధాభాస్కర్

F.NO.1.3/2010-CD-1

Government Of India

Ministry of Women and Child Development

Shastri Bhavan, New Delhi,

Date : 9th July 2010

To

- 1) The Secretaries in-charge of Departments dealing with ICDS in all States/UTs.
- 2) The Directors in-charge of ICDS in all States/UTs.

Subject : Integrated Child Development Services (ICDS) Scheme : Paid absence on maternity and abortion / miscarriage to Anganwadi Workers and Helpers- Revised guidelines.

Sir/Madam,

I am directed to invite attention this Ministry's letter No. 26-2/98/2001-CD-II/CD-I dated 28.2.2001, wherein it had been indicated that an Anganwadi Worker or a Helper, who put in at least one year's service, might be allowed paid absence on maternity twice for a period of 135 days and paid absence on abortion/miscarriage once for 45 days only.

2) It has been decided in partial modification of existing instructions that the Anganwadi Workers and Helpers may be given the facility of "paid absence on maternity/abortion/miscarriage" as following.

A) Paid absence on maternity

- i) paid absence on maternity would be provided for a period of 180 days and may cover any period beginning from the 8th month of pregnancy.
- ii) paid absence on maternity would be admissible for a maximum of 2 occasions.
- iii) paid absence on maternity will be admissible only to Anganwadi workers and Helpers with less than two surviving children.

B) paid absence on abortion/miscarriage

- i) This will be for a maximum duration of 45 days from the date of occurrence of abortion/miscarriage.
- ii) paid absence on abortion/miscarriage would be admissible only on one occasion, in addition to paid absence on maternity as mentioned in (A) above.
- iii) paid absence on abortion/miscarriage will be given to Anganwadi Workers and Helpers irrespective of the number of Children.

C) paid absence on maternity and/or abortion/miscarriage would be admissible to such Anganwadi Worker and Helpers as have already completed at least 1 year's service as such a worker.

D) Other terms and conditions for the grant of paid absence on maternity and absence on maternity/abortion/miscarriage, alternative arrangements may be made so that the activities of Anganwadi Centres are not affected.

3) Receipt of the letter may please be acknowledged.

Yours faithfully

Jatinder Kaur

Under Secretary to the Government of India



ACHARYA NAGARJUNA UNIVERSITY

CENTRE FOR DISTANCE EDUCATION NAGARJUNA NAGAR - 522 510., A.P.

ADMISSION NOTIFICATION FOR THE ACADEMIC YEAR:2010-11

Applications are invited for admission into the following courses offered by the Centre for Distance Education, Acharya Nagarjuna University under the Distance Mode for the Academic Year 2010-11 batch.

A: Admission through Entrance Test : 1. Degree Entrance 2. MBA (2yrs) / MCA Entrance

డిగ్రీ మొదటి సంవత్సరంలో నేరుగా ప్రవేశం కొరకు అర్హత పరీక్ష

1. జనవరి, 2010 నాటికి 18సం॥ నిండి నిర్దేశ విద్యార్హత లేనివారు అర్హత పరీక్ష ద్వారా బి.ఎ/బి.కాం./బి.హెచ్.యమ్./బి.యస్సి./బి.బి.యమ్. (3సం॥ల డిగ్రీ కోర్సు) మొదటి సంవత్సరంలో 2010 క్యాలెండర్ సంవత్సరపు బ్యాచ్ నందు అడ్మిషన్ పొందవచ్చును.

పరీక్షా కేంద్రాలు మరియు మీడియం అభ్యర్థుల సంఖ్య ఆధారంగా సి.డి.ఇ. యొక్క అధ్యయన కేంద్రాలున్న ప్రదేశాలలో తెలుగు మరియు ఇంగ్లీషు మీడియంలో అర్హత పరీక్ష నిర్వహించబడును. అభ్యయన కేంద్రాలు వివరాలు www.anucde.com మరియు ప్రాసెక్టస్ నందు ఇవ్వబడును.

దరఖాస్తు ఫారం ఖరీదు (అర్హత పరీక్ష ఫీజుతో సహా) : రూ. 150/-

పోస్టు/ఇంటర్నెట్ ద్వారా పొందుటకు : రూ. 200/-

పూర్తి చేసిన దరఖాస్తులు చేరవలసిన తేదీ : 27-09-2010

అర్హత పరీక్ష తేదీ (ఆదివారం 2పిఎం- 4పిఎం) : 24-10-2010

గమనిక:- గతంలో అర్హత పరీక్ష పాసైన విద్యార్థులు సంబంధిత కోర్సులో నేరుగా ప్రవేశం పొందవచ్చును.

మరలా అర్హత పరీక్ష వ్రాయనవసరం లేదు.

MBA (2yrs) / MCA Entrance Test

a) **MCA Eligibility:** Pass in any Bachelor's Degree (Other than BFA and BOL) with Mathematics as one of the subjects at Degree or Intermediate Level and a Rank in ICET or Pass in Entrance Test of CDE, ANU.

b) **MBA :** (1) MBA (Marketing), (2) MBA (Finance), (3) MBA (HRM), (4) MBA (Hospital Administration), (5) MBA (Banking & Insurance Management)
Eligibility: Pass in any Bachelor's Degree (Other than BFA and BOL) with Mathematics as one of the subjects at Degree or Intermediate or 10th Class Level with 2 years of work experience. and a Rank in ICET or Pass in Entrance Test of CDE, ANU.

c) **Exemption from Entrance Test:** Candidates with Bachelor's Degree and having 10 years of work experience and Candidates possessing M.Com / MHRM / MFT / MFM / MMM / CA / ICWA / ACS / MBBS / B.L / B.Tech / B.Pharmacy / B.Sc (Agricultural) with 2 years of work experience after obtaining PG / Professional Degree are exempted from entrance test.

★ Refer to Prospectus or www.anucde.com for other details

★ Cost of Application Form cum Prospectus including Entrance Test Fee: **Rs. 500/-** (by hand) and **Rs. 550/-** (by post/ internet)

★ Last date for submission of filled in applications : **27-09-2010**

★ Date of Entrance Test (Sunday **1.30 to 4.00 pm**): **24-10-2010**

B: Direct Admission with Prescribed Qualification : Admission in to UG / PG / PG Diploma / Diploma / Certificate Courses

I. UG COURSES: Admission into 1st Year Degree Courses with Intermediate / Plus Two Qualification

COMMERCE

- SCIENCES**
- (1) B.Sc. (Costume Design & Fashion Technology)
 - (2) B.Sc. (Information Technology)
 - (3) B.Sc. (Botany, Zoology, Chemistry)
 - (4) B.Sc. (Maths, Physics, Chemistry)

- (5) B.Sc. (Maths, Physics, Electronics)
- (6) B.Sc. (Maths, Physics, Computer Science)
- (7) B.Sc. (Maths, Statistics, Computer Science)
- (8) B.Sc. (Maths, Electronics, Computer Science)

- (9) B.Com. (General)
- (10) B.Com. (Computer Applications)
- (11) B.B.M.
- (12) B.H.M. (Bachelor of Hotel Mgt)

- ARTS**
- (13) B.A. (Economics, History, Politics)
 - (14) B.A. (Economics, Public Admn., Politics)
 - (15) B.A. (Economics, Public Admn., Sociology)
 - (16) B.A. (Economics, History, Sociology)
 - (17) B.A. (Economics, Politics, Sociology)
 - (18) B.A. (History, Politics, Sociology)

- (19) B.A. (Public Admn., Politics, Sociology)
- (20) B.A. (Public Admn., Politics, History)
- (21) B.A. (Maths, Politics, Economics)
- (22) B.A. (Maths, English, History)
- (23) B.A. (Maths, Telugu, History)
- (24) B.A. (Maths, Economics, Statistics)

- (25) B.A. (Maths, Statistics, Computer Applications)
- (26) B.A. (English, Economics, Public Admn.)
- (27) B.A. (English, Economics, Politics)
- (28) B.A. (English, History, Politics)
- (29) B.A. (English, Politics, Public Admn.)
- (30) B.A. (English, History, Telugu)

- (31) B.A. (Telugu, History, Sociology)
- (32) B.A. (Telugu, History, Politics)
- (33) B.A. (Maths, English, Statistics)

II. PG SCIENCE COURSES: (34) Sc. (Botany), (35) M.Sc. (Zoology), (36) M.Sc. (Physics), (37) M.Sc. (Chemistry), (38) M.Sc. (Microbiology), (39) M.Sc. (Mathematics), (40) M.Sc. (Psychology)

III. PG ARTS COURSES : (41) M.A. (English), (42) M.A. (Telugu), (43) M.A. (History), (44) M.A. (Economics), (45) M.A. (Political Science), (46) M.A. (Sociology), (47) M.A. (Social Work), (48) M.A. (Journalism & Mass Communication), (49) M.A. (Hindi)

IV. Computer / IT Courses:

- (50) MCA, (51) M.Sc. (Information Technology), (52) M.Sc. (Computer Science)

V. Management: Commerce & Management: (53) M.Com, (54) M.B.A. (Human Resource Mgt.), (55) M.H.R.M, (56) M.B.A. (Marketing Management), (57) M.B.A. (Banking & Insurance Mgt.), (58) M.B.A. (Finance Management), (59) M.B.A. (Hospital Administration)

VI. LAW COURSES: (60) LL.M (Labour Laws / (61) Constitutional and Administrative Law / (62) Torts and Crimes / (63) Corporate and Securities Law)

X. ONE YEAR / PG DIPLOMA / DIPLOMA / CERTIFICATE COURSES

- (64) B.L.I.Sc. (Bachelor of Library Information Science)
- (65) PGDBI (PG Diploma in Bio Informatics)
- (66) PGDBT (PG Diploma in Bio Technology)
- (67) PGDHHM (PG Dip. in Hospital & Health Care Mgt.)
- (68) PGDBM (PG Diploma in Business Management)
- (69) PGDMM (PG Diploma in Marketing Management)

- (70) PGDHRM (PG Diploma in Human Resource Mgt.)
- (71) PGDFM (PG Diploma in Financial Management)
- (72) PGDBFM (PG Diploma in Banking and Financial Mgt.)
- (73) PGDIB (PG Diploma in International Business)
- (74) PGDTTM (PG Diploma in Travel and Tourism Mgt.)
- (75) PGDIM (PG Diploma in Insurance Management)

- (76) PGDCA (PG Dip. in Computer Applications)
- (77) PGDIT (PG Dip. in Information Technology)
- (78) PGDHM (PG Dip. in Hotel Management)
- (79) PGDJM (PG Dip. in Journalism & Mass Comm.)
- (80) DIPLOMA in Food Production
- (81) Certificate Course in Hotel & Hospital House Keeping
- (82) Certificate Course in HIV / AIDS Counseling

Refer to www.anucde.com or prospectus for complete details of all the courses such as eligibility, fee structure, course structure and list of study centres. **Sale of Applications:** Applications for all the courses can be obtained from the study centres and also from the Centre for Distance Education, Acharya Nagarjuna University by submitting Crossed Demand Draft from any scheduled commercial bank drawn in favour of "Director, Centre for Distance Education, Acharya Nagarjuna University" payable at Nagarjuna Nagar or Guntur. Applicant should invariably write his / her name, address and the course name on the reverse side of the D.D. Applications can also be downloaded from www.anucde.com and cost of application form must be enclosed to the downloaded application form. **Online Payment of Fee through SBI:** Students can pay all types of fee payable to CDE through any branch of SBI without D.D. charges by crediting to 'CDE fee collection Account No. 300362 14420.

Last Date for submission of filled in applications

| | Without late fee | With a late fee of Rs. 100/- |
|--|------------------------------|------------------------------|
| a) M.Sc., PGDBT, PGDBI Courses | 06-12-2010 | 20-12-2010 |
| b) M.A., M.Sc. Maths, M.Com., M.H.R.M, B.L.I.Sc., PG Diploma, Diploma, Certificate Courses | 13-12-2010 | 03-01-2011 |
| c) B.A., B.Com., B.Sc., B.H.M. B.B.M. Courses | | |
| 1) Entrance Application Form | 27-09-2010 | |
| 2) Admission Application Form | 13-12-2010 | 03-01-2011 |
| Date of Entrance Test for UG Courses (Sunday) | 24-10-2010 (2.00 pm-4.00 pm) | |
| d) M.B.A / M.C.A Courses | | |
| 1) Entrance Application Form | 27-09-2010 | |
| 2) Admission Application Form for MCA | 06-12-2010 | 20-12-2010 |
| 3) Admission Application Form for MBA | 13-12-2010 | 03-01-2011 |
| Date of Entrance Test for MCA/MBA (2 years) (Sunday) | 24-10-2010 (1.30 pm-4.00 pm) | |

Note:- (1) Admission into all Professional courses (Such as MBA, MCA) will be subject to the rules of Govt. of A.P. (2) If adequate number of students are not enrolled for any particular course, University reserves the right to withdraw that course. (3) If adequate number of students are not enrolled in any particular study centre, they will be allotted to other study centres where the course is offered. (4) Students are advised to consult the study centre before applying for any course regarding the availability of that course in that study centre. (5) Arrangement of classes is subject to the enrollment of minimum number of students for a particular course and in a particular centre. (6) If the last date for any transaction falls on a holiday students are allowed to transact the same on the following working day.

SPOT ADMISSIONS AND VERIFICATION OF ORIGINAL CERTIFICATES

Spot Admissions will be given and Original Certificates will be verified and returned back at the following places and students of all the nearby centres may utilise this opportunity

- (1) **All Days:** Centre for Distance Education, ANU Campus, Nagarjuna Nagar, Guntur. Ph: 2293356;
- (2) **17th Oct. 2010:** MSRS Siddhardha Degree College, Visakhapatnam, Ph: 2755380; Chaitanya ES Degree College, Srikakulam, Ph: 228845; Dr. Goenka Womens Degree College, Tadepalligudem, Ph: 225559; Aditya Degree College, Rajahmundry, Ph: 2400456; Aditya Degree College, Kakinada, Ph: 2376662; Ln. G.V Rao Modern Degree College, Ramachandrapuram, Ph: 242489; ASN Degree College for Women, Amalapuram, Ph: 232125, Samyuktha Degree College, Anakapalli, Ph: 307228.
- (3) **7th Nov. 2010:** KIMS Degree College, Karimnagar, Ph: 2249449; Aditya Degree College, Hanmakonda, Ph: 2552186; BMR Degree College, Siddipet, Ph: 231227, Shalivahana Degree College, Suryapet, Ph: 98850 90652, KLR Degree College, Paloncha, Ph: 92900 56020
- (4) **14th Nov. 2010:** Sri Sai Raghavendra Degree College, Nizamabad, Ph: 253614; Vasishtha Degree College, Nirmal, Ph: 247047; Nalanda Degree College, Adilabad, Ph: 232175; Manjeera Degree College, Kamareddy, Ph: 221660;
- (5) **21st Nov. 2010:** Hyderabad & Secunderabad: Sri Nagarjuna Degree College, Ph: 23800826; Siddhardha Degree & PG College for Women, Ph: 24064179; R.R.D. Degree & PG College, Ph: 27605322; New Scholars Degree College, Ph: 23033083; Viswabharathi PG College of Engineering & Management, Ph: 23714692; National Degree College, Ph: 27705506, Jagruthi Degree & PG College, Ph: 98491 44925, New Silver Jubilee Degree College, Ph: 040 27128174.
- (6) **28th Nov. 2010:** GATE Degree College, Tirupathi. Ph: 2286423; Geetham Degree College, Ongole, Ph: 284776

COST OF APPLICATION FORM CUM PROSPECTUS By Hand

By Post /

Internet

| | | |
|--|------------|------------|
| 1. BA / B.Com / B.Sc. / BBM / BHM: Entrance Test | Rs. 150.00 | Rs. 200.00 |
| 2. MCA / MBA (2 yr) Entrance Test | Rs. 500.00 | Rs. 550.00 |
| 3. Admission into MCA / MBA (2 yrs) with prescribed qualification | Rs. 300.00 | Rs. 350.00 |
| 4. Admission into UG / PG / PG Diploma / Diploma / Certificate / B.L.I.Sc. Courses with prescribed qualification | Rs. 100.00 | Rs. 150.00 |

Nagarjuna Nagar
Date: 01-07-2010
Ph: 0863-2293299, 2293356, 08645-211023, 24
Cell : 98482 85518. Web site: www.anucde.com

Director
Centre For Distance Education

KLVO2A439



సిడబ్ల్యుసి మీటింగ్ దృశ్యం

కా॥ రామ్మూర్తి మెమోరియల్ భవనశంకుస్థాపన దృశ్యం



మనసు ఫౌండేషన్
పుస్తకాల పరిశీలనావట్టిక

| | |
|----------------------|-------------|
| పుస్తకం సంఖ్య | KLVA/A439 |
| పుస్తకం పేరు | 52805, 6750 |
| తారీఖు | 25/8/23 |
| ముందు అట్ట | yes |
| వెనుక అట్ట | yes |
| మొత్తం పేజీలు | 37 |
| పెద్ద సైజు పేజీలు | N/O |
| ఖాళీ పేజీలు | No |
| లేని పేజీలు | No |
| తయారు చేసినది | Nandani |
| పేజీలు విడదీసినది | Nandani |
| స్కాన్ చేసినది | Nandhu |
| పరీక్ష చేసినది | pragathi |
| పేజీలు పరిశీలించినది | |
| లైండింగు చేసినది | |
| ప్యాకింగు చేసినది | |
| స్కాన్ చేయబడినది | |
| తప్పులు | No |
| పరిస్థితి | good |